



KUNSILL
NAZZJONALI
TAL-ANZJANI

L-ANZJANI LLUM

Nru. 99

Lulju - Settembru 2020

Covid 19 Anna Debattista 19-04-20

Id-dinja kollha waqfet
U n-nies ġo darha nqaflet.
Biża', dieq, monotonija
U t-triqat min-nies minsija.
Nies ho sbiena u beżagħnin
Qisna qatta mitlufin!

Sptarijiet b'mard mimlijin
Tobba u nurses għejjenin.
Kelli nisma' l-omelija
Bit-TV. Ta' min hi l-ħtija?
Tgħid ta' dawk il-pippistrelli
U l-menù Ċiniż, marelli?

Kompetizzjoni bi premju għal disinn għal faċċata ġdida għal dan il-fuljett, 'L-Anzjani Llum'

Nixtiequ nibdlu l-faċċata ta' dan il-fuljett taġġom, 'L-Anzjani Llum', u nagħmlu xi haġa aktar friska u aktar moderna. Għal dan il-ghan, qed nistiednu lil dawk kollha interessati biex, **sat-30 ta' Ġunju 2020**, jissottomettu disinn addattat għall-faċċata ta' dan il-fuljett.

Il-qies tad-disinn irid ikun ta' folja A4 (21cm x 29.7cm) *portrait* u jrid jinkorpora fih:
l-isem: L-ANZJANI LLUM;
il-logo flimkien mal-kliem: Kunsill Nazzjonali tal-Anzjani;
il-kliem: Newspaper Post;
in-Numru tal-ħarġa; u,
ix-xhur bħal, pereżempju, April - Ġunju 2020.

Il-Kunsill Nazzjonali tal-Anzjani lest li jhallas rigal ta' €100 (mitt ewro) lil min jissottometti disinn li joghġob lill-Bord Editorjali u jkun addottat bħala l-faċċata l-ġdida ta' dan il-fuljett.

Il-Kunsill Nazzjonali tal-Anzjani jirrizerva d-dritt li jvarja jew ibiddel id-disinn kif jidhirlu li hu xieraq.

Ebda membru tal-Kunsill Nazzjonali tal-Anzjani ma jista' jieħu sehem f'din il-kompetizzjoni.

Sottomissjonijiet għandhom jintbagħtu lill:

Kunsill Nazzjonali tal-Anzjani
Triq Dom Mauro Inguanez
Birkirkara BKR 4811

jew permezz ta' email lil: **kna@onvol.net**

Nazju Abela f'Intervista ma' Eddie Attard

Ghidilna xi haġa fil-qosor dwar it-tfulija tiegħek, fejn hadt l-edukazzjoni, l-żoġġija tiegħek, il-familja eċċ, sakemm dħalt fid-dinja tax-xogħol.

Twelidt Tas-Sliema, ftit metri bogħod mill-iskola tal-gvern. Kont l-iżgħar fost għaxar ahwa u l-ewwel skola li attendejt kienet tas-Sorijiet Franġiskani u, wara, mort l-iskola primarja tal-gvern. Fl-1959, dħalt il-Liceo u l-ewwel sentejn għamilthom fil-Liceo ta' Triq Merkanti, il-Belt, hdejn il-Knisja tal-Ġizwiti. It-tliet snin ta' wara, għamilthom fil-Liceo tal-Hamrun fiż-żmien li s-Sur Glass kien il-Kap tal-Iskola u, bħala Assistanti Kapijiet kien hemm is-Sur Grima u s-Sur Bisazza.

Spicċajt mill-Liceo fl-1964 wara li għaddej minn seba' suġġetti tal-GCE 'O' level. Dak iż-żmien, kelli sittax-il sena u, peress li diġà kelli l-ħajra li nsir pulizija, kelli nistenna sakemm ikolli tmintax-il sena biex inkun nista' napplika. Kien f'dan iż-żmien li bdejt nixtri l-magazin *True Detective* u kien hawn li nibtet il-ħajra li naqra hafna dwar il-kriminalità.



X'kien l-impjieg tiegħek u x'esperjenzi u responsabbiltajiet oħrajn kellek, anki wara li rtirajt?

Kif għalaqt tmintax-il sena, mort il-Kwartieri Ġenerali tal-Pulizija biex napplika. Dak iż-żmien, kien meħtieġ it-tul ta' hames piedi u disa' pulzieri li jiena kelli bi ftit aktar ukoll. Madankollu, kelli nistenna sakemm isir eżami ieħor li kien ta' livel ta' skola primarja. Kien hemm ukoll eżami mediku u kien meħtieġ li jkollok vista tajba mingħajr nuċċali. Fi Frar tal-1966, ingaġġajt fil-Korp. Kien wieħed mill-isbaħ jiem ta' ħajti. Wara kors ta' taħriġ u ftit xhur f'distrett, kont trasferit fl-Uffiċju taċ-Ċitazzjoniet. Sitt xhur wara, bdejt naħdem f'dak li kien magħruf bħala l-*Personnel Section*, illum magħruf bħala l-Human Resources, fejn għamilt għaxar snin. Imbagħad, fl-1977, l-Assoċjazzjoni tal-Pulizija bdiet tippubblika l-magazin tagħha, li kien joħroġ kull xahar, u jien kont inkarigat biex insib il-materjal għal dan il-magazin. Fl-istess żmien, l-Assoċjazzjoni dahlet ukoll għall-pubblikazzjoni tal-Kodiċi Kriminali, biċċa xogħol impenjattiva hafna li dħalt għaliha jien.

Meta kont inkarigat mill-magazin tal-pulizija, bdejt ir-riċerka dwar il-Korp. Sfortunatament, il-Pulizija qatt ma kellha arkivju u għadha hekk sal-lum. Għaldaqstant, kien aktar diffiċli għaliha biex infittex u bdejt bir-ritratti antiki ta' dak kollu li kellu x'jaqsa mal-Korp. Komplejt bir-riċerka fil-Biblijoteka Nazzjonali u fl-Arkivju tal-Palazz li llum qiegħed Santu Spirtu, ir-Rabat. Sadattant, ġejt inkarigat mill-librerija li kien hemm il-ħsieb li ssir fil-Kwartieri Ġenerali imma, għalkemm kien ingħata bidu għaliha, baqgħet ma saritx. Tajt bidu wkoll biex niġbor mill-għasses ta' Malta u Għawdex dak li kien tajjeb biex ikun esebit f'mużew tal-pulizija. Dan il-proġett kien issemma fl-1971, imma sar realtà fl-1994. Sadattant, fl-1983, tlabt biex, fis-sena ta' wara, jiġi mfakkar il-170 Anniversarju tal-Korp tal-Pulizija, avveniment li qatt ma kien sar qabel. Is-suġġeriment tiegħi kien aċċettat u ġiet aċċettata wkoll talba oħra tiegħi li, għal din l-okkażjoni, jinħareġ sett ta' bolli kommomerattiv. B'hekk, fit-12 ta' Lulju 1984, għall-ewwel darba, kien iċċelebrat Jum il-Pulizija. Sakemm domt fil-Korp, kont responsabbli minn tmien pubblikazzjonijiet, hafna minnhom legali.

L-isem Eddie Attard f'Malta huwa ċertament sinonimu mal-istorja tal-Pulizija u dik tal-kriminalità f'Malta. Ghidilna kif bdiet din il-karriera, kif żviluppat, kemm kotba ħriġt s'issa u jekk għandekx xi oħrajn imhejjin.

Wara li tlaqt mill-Pulizija, komplejt bir-riċerka u, fl-1994, ippubblikajt l-ewwel ktieb dwar il-Korp tal-Pulizija. Warajh, ippubblikajt żewġ kotba oħra dwar il-Pulizija, wieħed minnhom bl-Ingliż. Imbagħad, ippubblikajt listorja tal-ħabsijiet f'Malta u b'kollox, mill-1994 'l hawn, ippubblikajt erba' u tletin ktieb. L-aktar ktieb li domt naħdem fuqu kien *Delitti f'Malta* li ħareġ fis-sena 2001.



Illum li inti anzjan, kulhadd jaf li għadek attiv fil-qasam tal-kitba tal-kriminalità. Imma, għandek xi delizzji oħrajn? X'pariri tagħti lil shabna l-anzjani?

Ippubblikajt ukoll erba' u għoxrin magazin bl-isem *Delitti* u *Misteri*. Il-materjal f'dan il-magazin kont niktbu kollu jien u kont niddisinjah bir-ritratti. Barra minn dan, għandi sensiela ta' aktar minn sebgħin artiklu fis-Sunday Times. Ktibt ukoll artikli fil-ġurnali lokali u pprovdejt materjal u hadt sehem fil-programmi *Delitti f'Malta*. Fix-xhur li ġejjin, se joħroġ ktieb ieħor, jismu *Kronaka ta' Ġrajjet Kriminali*, u għandi tliet kotba oħrajn miktubin. Bħala delizzji, għandi l-qari, il-mixi, it-tisjir u, għalkemm mhux passatemp, inhobb is-safar ukoll. Il-parir tiegħi lill-anzjani hu li jaqraw, li jkollhom computer id-dar u li kuljum jitgħallmu xi haġa ġdida.

‘L-ANZJANI LLUM’ huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b’dak li qed jiġri dwarhom u għalihom, u biex jaqsam magħhom il-veduti, ideat u suggerimenti tagħhom.

IL-BORD EDITORJLI

Editor:

Vincent Piccinino

Membri:

Anthony Mulè Stagno,
Mary Farrugia, Nazju Abela,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Peter Paul Bonnici

Segretarju:

Anthony Deguara

Ass. Segretarja:

Doris Aquilina

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Membri:

Mary Farrugia
Alfred Mallia
Joseph Micallef
Frank Mumford
Pauline Zammit
Lino Debono (Co-Opted)

HINIJET TAL-UFFIĊĠU GĦALL-PUBBLIKU

Ċemplu għall-appuntament
mit-Tnejn sal-Ġimgħa
09:00 - 12:00



KUNSILL
NAZZJONALI
TAL-ANZJANI

INDIRIZZ POSTALI

‘L-Anzjani Llum’

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860, 27 350271

E-mail: kna@onvol.net

www.kna.org.mt

Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Illum nixtieq nintroduċikom ma’ wiehed mill-awturi favoriti tiegħi, Oscar Wilde. Oscar Wilde kien kittieb u poeta Irlandiż li twieled f’Dublin fl-1854 u miet f’Parigi fl-1900 meta kien għad kelli biss sitta u erbghin sena. Imma, minkejja din il-hajja pjuttost qasira, Wilde xorta halla l-marka tiegħu fl-istorja tal-letteratura Ingliża u għadu magħruf sew sal-lum; mija u għoxrin sena wara mewtu.

Mill-hafna xogħlijiet letterarji tiegħu nsemmi biss dawk li l-aktar baqgħu famużi. Kiteb għadd ta’ *plays*

għall-palk li, minkejja ż-żmien li għadda minn fuqhom, baqgħu friski u għadhom jittellgħu fuq il-palk sal-ġurnata mqaddsa tal-lum. Fost dawk li l-iktar baqgħu popolari, insibu: *Lady Windermere’s Fan*, *A Woman of No Importance*, *An Ideal Husband*, *Salomé* u, l-iktar waħda li għamlitlu suċċess, *The Importance of Being Earnest*.

Kiteb ukoll *The Picture of Dorian Gray* li, fl-era Vittorjana, ġablu hafna kritika għax kien ittimbrat bħala indiċenti imma, illum, din l-istorja fittizja hija meqjusa bħala waħda mill-klassiċi. Id-dinja ta’ żmien Oscar Wilde ma kinitx tolleranti daqs dik tal-lum u, fl-1895, huwa wehel sentejn habs; eja ngħidu, għax kien *gay*. Bħala riżultat ta’ dik l-esperjenza qarsa, Oscar Wilde kiteb il-famuża *De Profundis* kif ukoll *The Ballad of Reading Goal*.

Kiteb ukoll għadd ta’ stejjer għat-tfal u anki numru ta’ poeziji. Imma, forsi, dak li l-aktar baqa’ msemmi għalih Oscar Wilde huma l-battuti ċiniċi, ironiċi, satiriċi, umoristiċi u pronti tiegħu. Battuta famuza minn tiegħu kienet din: “Dejjem ahfer lill-ghedewwa tiegħek; xejn ma jdejjaqhom iktar minn hekk!” Veru li kien xi ftit minfuh bih innifsu imma kien tajjeb ukoll, u kien jaf li hu tajjeb. Darba, hu u ġej lura l-Ingilterra minn Franza, lill-uffiċjal tad-dwana qallu: “Jien m’għandi xejn x’niddikjara hlief il-ġenju tiegħi!” Darb’ohra qal: “Jien, tant jien intelligenti li, kultant, lanqas nifhem dak li nkun qed ngħid jien stess!” Kien anki vizjonarju. Li tgħix, kien iħobb jgħid, hija l-aktar haġa rari fost il-bnedmin; hafna nies jeżistu biss! Jew, meta qal li ahna l-bnedmin kollha ngħixu fil-gandott (*in the gutter*) imma xi whud minnha jharsu ‘l fuq, lejn l-istilel.

Xi whud mill-battuti tiegħu, għal-ewwel, inisslulek tbissima imma, wara, iġegħluk taħseb ukoll. Niehdu ftit eżempji. Darba widdeb li naqra sinċerità hija perikoluża; hafna tista’ tkun fatali! Jew, koppja jistgħu jgħixu kuntenti flimkien, basta ma jsirux jinhabbu! Jew, l-Amerka huwa l-uniku pajjiż fid-dinja li mexxa mill-barbariżmu għad-dekadenza mingħajr ma għadda minn perijodu ta’ civilizzazzjoni bejniethom!

Għalkemm Oscar Wilde kien iħobb jgħid li ċ-ċiniku huwa dak li jaf il-prezz ta’ kollox u l-valur ta’ xejn, huwa stess tgħidx kemm kien jaf ikun ċiniku. Ma kienx jiddejjaq jimbex lil kulhadd; inkluz lill-*establishment*. Darba stqarr li haġa mhix neċessarjament hija vera sempliciment għax xi hadd ikun lest li jmut għaliha. Il-moralità, kien jgħid, hija l-attitudni li naddottaw għan-nies li m’għandniex grazzja magħhom! Darba qal, “Ma rridx immur il-Ġenna; hadd minn hbiebi mhuma se jkunu hemm!” Jew, “Kull qaddis għandu passat u kull midneb għandu futur!” jew “Lili dejjem tibqgħu thobbuni għax jien nissimbolizza d-dnubiet kollha li intom qatt ma kellkom il-kuraġġ li tagħmlu!” Darba, lil wiehed li kien tilef ‘l ommu u ‘l missieru, qallu, “Li tilef ġenitur wiehed, tista’ titqies bħala sfortuna imma, li titlifhom it-tnejn, hija traskuraġni!

Nisthajjel tistaqsu għaliex fettilli ndewwaqkom ftit mill-għerf ta’ dan l-awtur brillanti llum? Iva; għax, kif kien iħobb jgħid Oscar Wilde stess, il-hajja hija importanti wisq biex toħodha bis-serjetà! Is-saħħa u s-sliem lil kulhadd.

Adoloxxenti Tghallimna Nghixu

Kitba ta' Patri Mario Attard OFM Cap.

Fid-disghin anniversarju mit-twelid tagħha, li sehh fit-12 ta' Ġunju 1929 fil-belt Germaniża ta' Frankfurt am Main, ma nistax ma nigrix bi hsibijiet lejha; lejn dak li kitbet hi, b'tant imħabba u passjoni lejn il-hajja, li tant kienet tħobb! Lejn dak li kienet tirrappreżenta! Lejn dak li dejjem ħolmot li twettaq! Lejn dak li tassew kienet! Qiegħed nirreferi għat-tfalja ta' 15-il sena, Lhudija-Germaniża, Anne Frank.



ħabib tagħhom? Kif nista' nkun mudell għalihom għall-ħwejjeġ li qatt ma jistgħu jagħmlu?

Tal-istess età, Anne tagħtina tagħlima mill-isbaħ dwar min huma l-vera ħbieb. Tiktbiha hekk nhar is-7 ta' Marzu 1944: *Irrid ħbieb u mhux ammiraturi. Persuni li jirrispettawni għall-karattru u l-għemejjel tiegħi u mhux għat-tbissima kumplimentuża tiegħi. Naf li ċ-ċirku madwari se jkun ħafna iżgħar. Imma, b'daqshekk,*

Min ma semax b'Anne Frank? Mingħajr dubju, Anne tibqa' mfakkra għad-djarju mill-isbaħ tagħha li kitbet fi żminijiet tassew orribbli. Fejn, għax tkun sempliciment Lhudi jew Lhudija, allura dan il-fatt ma jibqax jikkwalifikak aktar bħala bniedem. Mhux biss, imma wkoll jiftahlek it-triq għal kull xorta ta' maltrattament, kefrija u, saħansitra, il-mewt. Fil-fatt, anki Anne nnifisha kellha tbatu dan kollu. Dan għax, fi Frar tal-1945, hi u oħtha Margot, mietu t-tnejn minħabba t-tifu li kienu dabbru waqt li kienu priġunieri fil-kamp tal-konċentrament ta' Bergen-Belsen.

Id-djarju ta' Anne Frank huwa mimli b'tagħlimiet dwar il-hajja. U aħna, li l-Mulej tana l-grazzja li naslu sa din l-età sabiħa, żgur li, jekk naqraw id-djarju tagħha, niddakkru mhux f'tit mil-lenti tant sabiħa li tagħti hi dwar il-hajja. Ejjew induqu f'tit mill-għerf kbir tal-Mulej li ħallitilna miktub din it-tfalja ġganta quddiem il-Mulej!

Ta' tlettax-il sena, Anne tikteb hekk nhar it-28 ta' Settembru 1942: *Tghallimt haġa waħda: tkun taf persuna wara ġlieda. Huwa f'dak il-waqt li tkun taf il-karattru tagħha!* Kos hux! Kemm hu veru dan li kitbet Anne Frank! Wara li jkollna xi ngħidu, x'nagħmlu? Insiru aktar ħbieb jew inkella nispiċċaw aktar għedewwa ta' xulxin? Aktar ma nħallu fina titnawwar id-dnewwa, aktar insiru għedewwa ta' xulxin?

Imbagħad, ta' erbatax-il sena, Anne tgħaddilna dan il-messaġġ, sewwasew nhar is-6 ta' Jannar tal-1944: *Ommi qalet li hi tarana aktar bħala ħbieb milli bħala wlied. M'għandniex xi ngħidu, dan sabiħ ħafna ħlief li ħabiba qatt ma tista' tiehu post tal-omm. Jien irrid lil ommi biex tagħtini eżempju tajjeb u tkun persuna li jiena nista' nirrispetta. Imma, f'ħafna affarijiet, hija eżempju ta' dak li ma nistax nagħmel. Jien, lil uliedi li għandhom l-ulied, xi nhegġiġhom ikunu, ommijiet u missirijiet għalihom jew inkella li jkunu l-ħbieb tagħhom? Ma nifhimx li, jekk ninzel għall-livell tagħhom bħala ħabib jew ħabiba u nitlef l-identità tiegħi ta' ġenitur, se niżbilanċja l-invell? Jekk jien omm u missier, kif qatt nista' nkun mudell għal uliedi meta nsir*

x'jimporta jekk dawn dejjem ikunu sincieri? X'hemm isbaħ mis-sincerità? Mhux din hi li tagħmel il-ħbiberija vera?

F'din l-istess sena, Anne tissokta tkellimna dwar xi tfigħer tkun qawwi jew, kif ngħiduha bl-Ingliż, *strong*. Hekk tiktbiha nhar is-6 ta' Lulju tal-1944: *Li tkun onest, ma nistax nimmagina kif kulhadd jgħid: 'jien dgħajje' u jibqa' hekk. Jekk int taf dan kollu dwarek innifsek, għaliex ma tiġġilidlux? Għaliex ma tiżviluppax il-karattru tiegħek? Hawnhekk, Anne qed tfakkarna fir-responsabbiltà li lkoll għandna lejna nnifisna. Ma nistax nibqa' kif jien u, bl-iskuża li jien dgħajje, nibqa' ma nikbrix! Għax nibqa' mwahħal fejn jien! Kemm qed niehu l-hajja tiegħi bis-serjetà? Kemm qed inħalli lill-Mulej jgħinni nibdel l-imġjiba tiegħi, mhux biss għat-tajjeb imma għall-qaddis? Kemm qed inħalli lill-Mulej jiffirma f'ija l-karattru tiegħu?*

Dawn il-ħsibijiet ta' Anne ifakkruna fl-aħħar xewqa tagħha: dik li ma tgħix għalxejn. F'kelma waħda, dik li tkun strument biex haddiehor ikun ferħan. Kien għalhekk li, fil-5 t'April tal-1944, Anne kitbet hekk: *Ma rridx ngħix għalxejn, bħal ħafna nies. Irrid inkun utli jew li ngib il-ferħ lin-nies kollha, anki lil dawk li qatt ma ltqajt magħhom. Irrid nibqa' ngħix, anki wara mewti!* U jien, kemm jien lest ingib il-ferħ lil ħafna nies? Anki lil dawk li, s'issa, qatt għadni ma ltqajt magħhom? Kemm jien lest inferraħhom?

L-għerf tal-hajja li fih id-djarju ta' Anne Frank għamlu wieħed mill-aktar kotba mfittxija f'kull żmien. Biss biss, inqaleb għal aktar minn sebgħin ilsien differenti! U dan kollu għax din it-tfalja għexet sal-anqas naqra. Quddiem it-terror kontinwu tal-mewt u l-qerda, mhux talli ma tmewtitx talli tat l-aħjar li kellha! Bħal dik l-armila tal-vanġelu, Anne, għall-Mulej fl-oħrajn. Mela bix-xieraq li għandha tibqa' mfakkra għal dejjem! U jien, x'ser nagħmel quddiem l-eżempju ta' Anne Frank?

Kemm hu veru, hux tassew, li adoloxxenti tghallimna ngħixu!



Santa Brigida tal-Isvezja

Kitba ta' Fr Charles Buttigieg

Santa Brigida
tal-Isvezja
hija waħda
mill-Qaddisin
Patruni tal-
E w r o p a

flimkien ma' San Benedittu, San Ċirillu, San Metodju, Santa Edith Stein u Santa Katerina ta' Siena. It-tifla tagħha hija wkoll qaddisa, Santa Katerina tal-Isvezja. Qaddisin oħrajn mill-Isvezja huma San Eric, Enriku, Ansgarju, Siegfried, Eschil, Botvid u Olaf. Il-festa ta' Santa Brigida tiġi ċelebrata fit-23 ta' Lulju.

Santa Brigida hija qaddisa kbira, mistika Żvediża, qaddisa omm u reliġjuża bħalma kienet Santa Rita. Hija qaddisa li tkompli tghallimna, speċjalment fiż-żminijiet u fid-dinja tal-lum. Hija għalliema tal-familja, tal-Kotba Mqaddsa u tal-ħajja mistika u kontemplattiva. It-tmienja u għoxrin sena taż-żwieġ tagħha mal-gvernatur u l-prinċep Ulf, li miet fis-sena 1344, kienu tassew xhieda ta' knisja domestika, knisja umli, knisja li taqdi u tagħmel il-karità mal-foqra. Bħala familja, kienu għamli l-esperjenza tal-pellegrinaġġ ta' talb lejn *Santiago de Compostela* fi Spanja.

Fl-udjenza ġenerali li saret fi Pjazza San Pietru

nhar is-27 t'Ottubru tal-2010 dwar Santa Brigida, il-Papa Benedittu XVI heġġeġ hafna lill-famiji tad-dinja biex iħarsu lejn din il-qaddisa li hija xempju kbir tal-qdusija tal-familja. Wara li sfat armla, Santa Brigida reġġet iżżewġet, din id-darba lil Kristu, f'għaqda shiħa miegħu fit-talb, fl-umiltà u fil-penitenza. Hawnhekk, Santa Brigida kien fadlilha tmienja u għoxrin sena oħra ta' żwieġ ma' Kristu li kienu mimlijin b'diversi rivelazzjonijiet li kellha u li kienu ispirati, speċjalment, minn Kristu fuq is-Salib. Anki l-Papa Ġwanni Pawlu t-Tieni kien tkellem dwar ir-rivelazzjonijiet tagħha fl-Ittra *Spes Aedificandi*.

Fl-1371, Santa Brigida kellha l-okkażjoni żżur l-Art Imqaddsa biex tara b'għajnejha u tmiss b'idejha l-postijiet sagri marbutin mal-ħajja ta' Kristu. Fis-sena 1375, wara l-mewt ta' Santa Brigida, kien sar miraklu bl-intercessjoni tagħha meta, tarbija li kienet twieldet mejta lil ċerta Margerita minn Ekno, reġġet hadet il-ħajja.

Żgur li l-esperjenzi li kellha din il-qaddisa jgħinuna nkomplu nikkontemplaw il-misteru kbir tal-imħabba t'Alla li laħqet il-qofol tagħha fuq is-salib. Kif insibu fil-Galatin, "Nghid għalija, ma jkun qatt li niftaħar jekk mhux bis-salib ta' Sidna Ġesù Kristu li bih id-dinja hija msallba għalija u jien għad-dinja!"

Appell għal min għandu xi kitba tiegħu li tkun informattiva u/jew ta' interess ġenerali u jixtieqna nippubblikawielu f'dan il-magazine.

Ix-xewqa tagħna hi li dan il-*magazine* jkun verament tagħkom u li jibqa' jkun ta' interess għalikom l-anzjani hbieb tagħna lkoll. Għaldaqstant, dawk li jixtiequ jaqsmu l-kitba tagħhom ma' shabna l-anzjani billi tkun ippubblikata f'dan il-*magazine*, nistednuhom jibagħtuhielna u aħna nwegħduhom li, jekk il-kitba tagħhom tkun waħda informattiva u/jew ta' interess ġenerali għall-qarrejja tagħna, aħna nippubblikawha. Jekk jogħġobkom ippurvaw żommu l-kitba qasira kemm jista' jkun.

Il-Bord Editorjali ta' dan il-*magazine* japprezza anki l-kummenti li intom il-qarrejja jogħġobkom tagħmlulna, sew fuq il-kontenut kif ukoll fuq dak li tixtiequ li taraw ġdid ġo fih.

Min jixtieq jibgħat xi ittra lill-Editor jew xi kitba tiegħu għall-pubblikazzjoni f'dan il-fuljett jista' jagħmel dan billi jiktibilna f'dan l-indirizz – **Kunsill Nazzjonali tal-Anzjani, Triq Dom Mawru Inguanez, Birkirkara, BKR 4811** jew billi jibgħatilna *email* fuq: **kna@onvol.net**

Il-Bord Editorjali jirriserva d-dritt li jiddeċiedi jekk għandux jeditja u jippubblika jew le kull kitba li tintbagħat.


Titwiliet Ghawdxin

Kitba ta' Antoine Vassallo minn Victoria, Ghawdex

Id-Dwejra

L-aħħar darba, tajtkom ftit tagħrif dwar ir-raħal pittoresk Ghawdxin ta' San Lawrenz. Illum, ser nohodkom fl-inħawi qrib tad-Dwejra. Infatti, il-bajja tad-Dwejra, tinsab fil-limiti ta' San Lawrenz. Din hija riserva naturali magħrufa sew għas-sbuhija tagħha, kemm fuq l-art kif ukoll fil-baħar, u għall-interess ġeoloġiku, anki jekk, ftit taż-żmien ilu, tlefna t-Tieqa! Fil-fatt, din kienet l-ewwel riserva kostali f'pajjiżna, proġett ta' xi għaxar snin ilu, b'enfasi fuq żvilupp sostenibbli u titjib ambjentali bis-saħħa ta' finanza mill-Unjoni Ewropea. Iddekrivewha bħala unika b'aspetti ekoloġiċi, ġeomorfoloġiċi, paleontoloġiċi u arkeoloġiċi! Jigifieri li t-Tieqa ma kinitx l-unika attrazzjoni tal-inħawi. Hu x'inh, għall-inqas, nistgħu ngħidu li hija l-unika ħsara ambjentali li ma saritx b'konsegwenza diretta tat-traskuraġni tagħna!

Tibqa' l-Qawra, l-għadira ċaġħkija li, bl-Ingliż, hija reklamata bħala *Inland Sea*. Il-punt



l-iktar baxx fi gżiritna huwa wkoll riżultat naturali ġeoloġiku magħqud mal-baħar miftuħ permezz ta' Għar iż-Zerqa; ovvjament, mill-kulur tal-madwar. Anki dal-vjaġġ bid-dgħajjes, forsi sa qrib il-Ġebli tal-General, ikkummerċjalizzajnih! Normalment, il-barranin jirreferu għall-Ġebli tal-General bħala l-*Fungus Rock*. Din il-blata għolja xi mitejn pied ma nistgħux nixxabtu magħha anki għax il-Granmastru Pinto kien illixxalha l-ġnub tagħha u, għall-inqas, ma tlefnihiex ukoll.

Għerqis-Sultan (anki b'varjazzjonijiet fl-isem) hija xitla parassita li, bi żball, kienet ikkunsidrata bħala fungus u li l-Ordni ta' San Ġwann kienu attribwewlha kwalitajiet terapewtiċi qawwijin; forsi minhabba r-riħa karga, speċjali tagħha? Kienet tintuża fuq il-ġrieħi u bħala kura għad-disinterija. Ġieli tawha bħala rigal lil personaġġi distinti u Pinto poġġa gwardja permanenti biex żgur hadd ma jfettillu jisraq xi biċċa, b'piena ta' tliet xhur fuq ix-xwieni!

Tgħix max-xitla fuq il-Ħaġra hemm gremxula, il-*Podarcis filfolensis generalensis*. Għall-kuntrarju ta' speċi oħrajn mifruxin fostna, għandha taħt hamrani u l-ġnub fl-ikħal.

Bħala binja ta' ċertu interess storiku għandna t-Torri, magħruf, sempliċement, bħala t-Torri tad-Dwejra li, formalment igawdi l-ogħla livell ta' protezzjoni. Ix-xogħol fuqu ntemm



f'nofs is-seklu sbatax, fi żmien il-Granmastru Lascaris, u għandna dokumentat li juri li l-ispejjeż tiegħu kienu jithallsu bil-melħ prodott mis-salini tal-qrib. Fis-seklu tmintax, armawh bil-kanuni u, f'nofs is-seklu ta' wara, għamlu diversi snin fih il-membri tal-*Royal Malta Fencible Artillery*. Fl-aħħar seklu, minn żmien għal żmien, servew fih il-*King's Own*

Malta Regiment u r-*Royal Malta Artillery* u l-kanuni żdiedu u tjebu. Waqt it-Tieni Gwerra Dinjija, serva ta' *Observation Post* u, bis-saħħa t'hekk, kien salvat mill-għarqa l-bdot ta' *Spitfire*. Wara perijodu pjuttost traskurat, dan it-torri nkera lill-privat u ntuża għall-films, fosthom *Treasure in Malta* fl-1963. Oriġinarjament, dan ix-xogħol intwera f'sitt episodji fuq it-TV Ingliż (wiehed minnhom *Escape to Gozo*) u, wara, ħareġ fit-teatri b'suċċess u b'reklam tajjeb għal pajjiżna! Imbagħad, dan it-torri ħaditu f'idejha Din l-Art Ħelwa li, bħal f'tant postijiet oħra, għamlet sforzi ta' restawr biex aħna nkunu nistgħu inkomplu napprezzawh u ngawduh.

Ngħidu xi haġa issa dwar il-kappella tad-Dwejra li hija dedikata lil Sant' Anna, omm Marija Santissima u, għalhekk, in-nanna ta' Ġesù.

Għalkemm tidher insinjifikanti, ġie li ssejthet l-ewwel bini ekkleżjastiku f'Ghawdex fuq stil modern; sempliċi fil-funzjonalità u, kważi, b'ebda element ta' dekorazzjoni fl-arkitettura. Imma



l-modern jiltaqa' mal-qadim għax intużat qanpiena mill-knisja li kien hemm qabel ir-raħal sar parroċċa. Id-disinn sar mill-perit Joe Mizzi waqt li l-benefattur ewlieni kien is-Salezjan Dun Alwiġ Mizzi. Infatti, fil-festa tat-tberik tal-1963, ipparteċipaw l-*Scouts* tal-Oratorju Don Bosco tar-Rabat. L-Isqof Ġużeppi Pace, li berikha, ippermetta l-ikel tal-laħam avolja ħabat kien il-Ġimgħa! Ninnota li, fi żminijiet iktar reċenti, l-inħawi servew għall-*camping* u anki għal gruppi oħra fil-moviment tal-*scouts*. Bis-servizzi li toffri, din il-knisja żgħira tant saret popolari għal kull min iżur il-bajja, mhux biss għall-festa titolari imma anki għaċ-ċelebrazzjoni ġdida għan-nanniet, li kellha tiżdied sagristija mdaqqsqa li toffri kenn u post tal-mistrieħ għar-rettur u, saħansitra, anki spazju għal nofstanhari ta' talb.

Anki minhabba l-effetti tal-baħar fil-qrib, restawr u interventi oħra kienu meħtieġa diversi drabi. Saħansitra, l-istawa titolari sofriet xi ħsarat. Ħsarat kienu wasslu wkoll għal bidla tal-pittura. L-ewwel waħda, minn Carmelo Fenech SDB, sofriet wisq mill-melħ tar-raxx tal-baħar u kellha tinbidel fl-1989 meta Ninu Apap għamel kopja minn xogħol

maghruf tal-Ispanjol barokk, Murillo. Reċentement, Dun Roberto Gauci tqabbad mill-kappillan biex jagħmel it-tielet kwadru titolari fuq stil ta' ikona

Biżantina li juri lil Sant' Anna u lil San Ġwakkinn bħala mudell ta' familja li tgħix il-fidi u tfittex irrieda ta' Alla.

Frenc tal-Għarb u Karmnu l-Boqba

Kitba ta' Peter Paul Ciantar

Niftakru sewwa, ġej mill-Amerka, raġel xwejjah maghruf bħala Karmnu l-Boqba biex joqgħod u jgħix għand iz-zija tiegħi Ġuzeppa u ma' huha Żaren fid-dar tagħhom fi Triq il-Kbira, Haż Żebbuġ. Il-ftehim jidher li kien li dan Karmnu l-Boqba jhalli kollox lilha u jagħtiha wkoll il-pensjoni bil-patt u l-kundizzjoni li tiegħu hsiebu. Issa dan Karmnu l-Boqba, li kien ġuvni xalatur, sirt naf li kważi ma kellu xejn imfaddal għalkemm kien qatta' xi hamsin sena l-Amerka.

Iz-zija li, proprjament, kienet iz-zija ta' missieri, kienet xbejba tal-Mużew fejn kważi baqgħet sal-aħħar; inhallet biss minn din is-soċjetà tad-dutrina meta ġie f'hoġorha dan l-intrigu tal-kuġin tagħha Karmnu l-Boqba li qalet li se tagħmlu b'missjoni u b'karità u biex issalvalu ruħu!

Għall-bidu, kien jidher li kollox sew imma Karmnu, li kien ġie Malta għax kien għadda minn attakk qawwi ta' puplesija u, għaldaqstant, nofs ġismu kien ipparalizzat, biż-żmien beda jsir esiġenti hafna. Ried konsulti mediċi minn xahar għall-iehor, ried ikel tajjeb u sustanzjuż li jaqbel mad-dieta tiegħu, kolazzjoni bl-aħjar *flakes* eċċetra. Fis-sajf, ried villegġjatura, jew Baħar iċ-Ĉagħaq jew San Pawl il-Baħar. Insomma, ried li, jekk jista' jkun, ma jkun jonqsu xejn u z-zija Ġuż kienet tagħmel mill-aħjar li tista' biex tikkuntentah.

Bħala karattru, Karmnu l-Boqba ma kontx taf fejn inti miegħu; filli tajjeb u filli jitlef il-boxxla u, għaldaqstant, ma jibqa' jirraġuna xejn sewwa. Mhux hekk biss, meta kien jitlagħlu, xi waħda ċara daqs il-kristall kien ifajjarha wkoll! Iz-zija Ġuzeppa tgħidx kemm-il talba kienet tgħid biex tpatti għal dñubietu; saħansitra kienet issostni li Karmnu ġie mimli xjaten mill-Amerka. Kienet tiegħu b'kalma kbira daqslikieku kien tarbija biex forsi kienet tressqu jgħid magħha r-Rużarju mar-*Rediffusion*.

Karmnu kien jagħmel minn kollox biex forsi jerga' jara lilu nnifsu xi ftit aħjar tant li ma qalx le meta z-zija Ġuzeppa qaltu, "Karmnu, immorru għand Frenc tal-Għarb u tgħidx kemm ifejjek!" Jidher li l-Boqba ma qalx le għax niftakar sewwa li, fil-fatt, kienu marru. Krew karozza u, kmieni filgħodu, irhewlha lejn il-Marfa biex jaqbd u l-vapur għall-Imġarr, Għawdex u, wara, jitolgħu l-Għarb għand Frenc li kien jilqa' n-nies bil-kju fir-razzett tiegħu.

Dan Frenc kien għażeb u kien bniedem taruħ. Kellu fama ta' qdusija u, f'haġtu, kien imfittex għad-duwa li kien jagħti magħmula minnu stess

mill-hxejjex. Kien jagħmel dan biex ixerred id-devozzjoni lejn il-Madonna Ta' Pinu. Fil-fatt, kien hu wkoll li ta bidu għall-*Via Sagra* li illum iżzejjien l-Għolja tal-Għammar, quddiem is-Santwarju.

Biex naqta' fil-qasir, Karmnu l-Boqba u z-zija Ġuzeppa stennew fir-razzett ftit hin mhux hażin biex imisshom u, meta daħlu quddiemu, kienet qaltilna z-zija Ġuzeppa, xhin rah ma' wiċċu, Frenc tal-Għarb tgħidx kemm qallu li kien mimli xjaten. Karmnu baqa' ċcassat u mbellah! Iz-zija Ġuzeppa qabżet u qalet lil Frenc li issa Karmnu qed jinbidel

u anke jgħid ir-Rużarju kuljum. Hawn donnu li Frenc ikkalma u beda jisma' l-wegħhat ta' Karmnu l-Boqba. Talab fuqu u qallu biex jitleb, jgħid ir-Rużarju u tah xi hażixxa bħala duwa. Insomma, dawn ġew lura Haż Żebbuġ u Karmnu jidher li biddel xi ftit haġtu; għall-inqas għall-ewwel. Imma l-kura tal-hażixxa ma swiet xejn.

Iz-zija Ġuzeppa tgħidx kemm xandritu mar-raħal lil dan Frenc tal-Għarb. Bdiet tgħid lil kulhadd li, xhin Frenc ra lil Karmnu, mill-ewwel għarfu li kien mimli xjaten mill-Amerka. Saħansitra, xhin kien fil-bieb, Frenc ried ikeċċihom. Imnalla li z-zija Ġuzeppa marret għandu bil-

baġġ tal-Mużew u mgeżwra fl-ghonnella!

Issa, hbieb tiegħi, jingħad li dan Frenc tal-Għarb kien sema' l-lehen tal-Madonna għal sitt darbiet. Dan il-lehen kien ihegġu biex ikollu devozzjoni lejn it-tbatijiet ta' Kristu fil-passjoni. Izda Frenc kien jaf il-bidu ta' kollox minn Karmni Grima; xebba ta' hamsa u erbgħin sena mill-Għarb li, fl-għaxra ta' filgħodu ta' nhar it-22 ta' Ġunju, 1883, kienet ġejja mill-għalqa li kienet fil-limiti magħrufa bħala Tal-Ġordan u, kif waslet qrib il-Kappella Ta' Pinu, bħal semgħet lehen isejhilha: "Ejja! Ejja llum!" Karmni ma qalet lil hadd dwar dak li kienet semgħet qrib Ta' Pinu. Kien biss wara xi sentejn li fethet qalbha ma' dan Frenc tal-Għarb.

Ftit ta' żmien wara, f'Ottubru tal-1886, ġara li omm Frenc, Vincenza Portelli, li kellha hamsa u sebgħin sena, kienet marida serjament. Uljedha għamlu wegħda lill-Madonna Ta' Pinu għall-fejqan t'ommhom u, b'mod mirakoluż, din fieqet. Din il-ġrajja xegħlet lil Għawdex u lil Malta kollha. L-Isqof t'Għawdex ta' dak iż-żmien, Mons. Pietro Pace, għarbel sewwa taħt ġurament lil Karmni Grima u l-istess ġara lil Frenc tal-Għarb. Hawn ukoll twieled is-Santwarju Ta' Pinu li nafu illum u li hafna mill-kontribuzzjonijiet għalih ġew minn dawk li kienu jmorru għand Frenc tal-Għarb biex jitolbu l-pariri tiegħu.



Karattri u tifikiriet ta' Victor Rizzo minn Raħal Ġdid li joqgħod in-Naxxar

Dahla

Dawn il-ftit tifikiriet u ħsibijiet joħduni lura lejn tfuliti u kkommettejthom fuq il-karta biex nerġa' nagħti l-ħajja lil karattri li għexu tassew u li, ħafna minnhom, kont spiss narahom fi tfuliti. Ħafna minn dawn in-nies kienu jgħixu fis-snin sittin fi Triq Santa Monika u fl-inħawi tagħha, ir-Raħal Ġdid. B'li qed nikteb ma rrid inwegġa' lil hadd. Irrid biss inbattal il-garigor ta' tifikiriet u ħsibijiet minn mohħi. Lil dawn in-nies nixtieq nerġa' nagħtihom il-ħajja. Irrid inwassalhom lilkom kif kont narahom, kif kont nosservahom, kif kont inħosshom jien meta kont żgħir. Irrid niftaħ tieqa żgħira u nistieden lill-qarrej biex, flimkien miegħi, jagħti titwila lejn il-mod kif kienet il-ħajja fis-sittinijiet; għall-inqas, kif kont naraha jien minn nuċċali ta' tifel ta' ftit snin.

Il-karattri msemmijin f'dawn ir-rakkonti m'għandhom l-ebda preferenza. Qegħdin jidhru biss hekk kif qed ingibhom quddiem għajnejja jterru fi Triq Santa Monika u fl-inħawi tal-madwar. Kull rakkont huwa minnu.

Is-Sinjura Roż

Proprijament, is-Sinjura Roż ma kinitx toqgħod fi Triq Santa Monika imma, meta nqalleb l-album tal-ewwel għaxar snin ta' ħajti, ir-ritratt tagħha xorta waħda niltaqa' miegħu spiss. Kienet toqgħod quddiem il-bieb tal-ġenb tal-knisja, fi Triq Gużè D'Amato. Kienet mara xi ftit qasira u naqra ħoxna imma dejjem fuq tagħha u kieku llum insejhlha *entrepreneur* żgħira.

B'mod regolari imma, speċjalment, fix-xhur taxxitwa, is-Sinjura Roż kienet torganizza ħarġiet bil-*private*. Għal min ma jiftakarx, il-*private* kienet karozza tal-linja ta' lewn isfar ċar li ma kinitx tagħmel parti mill-karozzi tal-linja għas-servizz pubbliku imma kienet tintuża għal servizz privat. Kont tordna *private* jekk għandek bżonn iġġorr grupp kbir ta' nies għal xi ħarġa partikolari bħal, ngħidu aħna, meta l-kappillan kien jorganizza xi mawra lejn Għawdex li, fil-verità, kienet tfigher Ta' Pinu u x-Xlendi. Il-*private* kienet tista' tgħabbi sa sitta u tletin ruħ u ma setgħetx tgħabbi nies bilwieqfa għax inkella x-xufier seta' jaqla' citazzjoni.

Is-Sinjura Roż kienet tiehu ħsieb tiġbor in-nies biex il-Ħadd, wara l-ikel (dejjem fis-sagħtejn) jingabru wara l-bieb tagħha fejn kien ikun hemm il-*private* tistenniehomm għal ħarġa tagħhom. M'għandniex xi ngħidu, is-Sinjura Roż kienet tkun taf minn qabel min ikun gej għax kien ikollha mnizzel fuq il-pitazz. Anki min ikun diġà hallas ikollha. Il-ħlas kien tmintax irbiegħi. Ommi kienet kljenta regolari tas-Sinjura Roż għalkemm, nista' ngħid, ftit li xejn niftakar kljenti oħra minn Triq Santa Monika. U, lili, ommi dejjem kienet iġġorni magħha.

Għaliya, il-mawriet kienu jkunu 'l bogħod ħafna u jien dejjem kont nimpresjona ruħi kif ix-xufier kien jirnexxilu jsib it-triq. Niftakar, konna mmorru San Martin, għall-fiera tad-dukjani; l-Imtahleb, il-Kuncizzjoni u, insomma, postijiet oħra bħal dawn. Ommi kienet tlesti xi biċtejn ħobż u *thermos* te għax, m'għandniex xi ngħidu, kulhadd kien jieħu ħsieb żaqqu. Kienet iġġib ukoll sigġu żgħir, għaliya. Dan is-sigġu kien tal-injam u kien jingħalaq u kienet tpoġġih fil-passaġġ tal-karozza. B'hekk naħseb li ommi ma kienet tħallas xejn għaliya għax ma kont nieħu post hadd. Però, lili ta' spiss il-karozza kienet iddardarni. "Ma, qed niddardar!" Dak kien l-ewwel livell ta' alert! "Ma, ha nirremetti!" kien il-livell li jmiss. Fil-pront, għajta waħda biex ix-xufier iwaqqaf u jien u ommi konna ninzlu mill-karozza u nimxu biċċa halli nkun nista' nieħu ftit tal-arja friska. Mhux l-ewwel darba li rremettejt ukoll u, imbagħad, nerġgħu nitilgħu fil-karozza halli nkomplu t-triq qisu ma ġara xejn. Imma, din id-darba, kont inpoġġi f'hoġor ommi li kienet tiftaħli t-tieqa beraħ biex inkun nista' noħroġ

wiċċi mit-tieqa biex inħoss dak ir-riħ kiesaħ jaħbat miegħi, aħna u mexjin. Sadattant, jien kont nitlob halli nfittxu naslu. Xi daqqiet, ma kien jiġrili xejn u kont tassew nieħu pjaċir u nħossni tajjeb. Imma, meta l-karozza kienet terġa' ddardarni, kont nintebaħ li kont għadni ma fiqtx minn din is-sitwazzjoni.

In-nies tal-*private* kienu jiġu minn bnadi oħra ta' Raħal Ġdid u, tista' tgħid, ftit kien ikun

hemm li kont nafhom. Koppja xjuħ bla tfal li qatt ma fallew kienu Gużepi u Lela. Dawn kienu joqogħdu fit-triq ta' warajna, Triq San Gużepi, u kellhom il-bitha tagħhom tmiss ma' tagħna, fuq in-naħa ta' wara. Din il-bitha ta' spiss rat il-ballun tagħna jispiċċa jaqa' ġo fiha kull darba li kien jaqbeż is-saqaf tal-gallinar. Imma Lela ma kinitx iddum biex terġa' twaddabulna lura. Ir-raġel tagħha, Gużepi, kien mastrudaxxa u darba tani karrettun żgħir tal-injam. Kien sabiħ u kont naf li kien uniku u li żgur hadd ma kellu bħalu għax ma kienx xi gugarell li ssibu għand tal-ħanut. Fuq il-*private*, Gużepi u Lela dejjem kienu jpoġġu fl-istess post; dejjem fil-bank ta' quddiem, qishom haduh b'ċens perpetwu. Hekk kif il-*private* tkun ser titlaq, kienet titla' s-Sinjura Roż u tgħajjat: "Kulhadd hawn?" u tibda tgħodd l-irjus halli tara jekk kienx ġie kulhadd. Hawnhekk, ibqa' ċert li kont tisma' lil Gużepi jgħid: "Min mhux hawn, jitellem!" U Lela kienet kull darba titbissem għal din iċ-ċajta ta' żewġha.

Tista' tgħid li ftit jew xejn kienu jiġu tfal fuq il-*private*. Illum nirrealizza li lanqas in-neputijiet tas-Sinjura Roż ma kienu jiġu magħha. Issa nifhem li, kieku kienu jiġu n-neputijiet tagħha, dan kien ifisser inqas postijiet għan-nies l-oħra



u, għalhekk, inqas dħul għas-Sinjura Roż ukoll. Imma haġa li tiskantani llum meta noqgħod naħseb hija kif missieri qatt ma ġie magħna, jew, jekk forsi ġieli ġie, ma niftakarx. Ommi dejjem kienet mara li thobb il-kumpanija filwaqt li missieri kien dejjem iħobb id-dar. Kienu żminijiet

oħra; żminijiet meta l-ftit divertiment possibbli kien ikun organizzat mir-raħal, mill-kappilan jew min xi hadd bħas-Sinjura Roż għax ftit kienu dawk li kellhom il-mezz tat-trasport personali tagħhom dak iż-żmien. Kien għadu ma wasalx iż-żmien li nibdew noħorġu bil-light car!

Mill-ktieb tat-tifkiriet 'Fjuri li ma Jinxfux'

tal-Prof. Oliver Friggieri

Is-Swali tal-isptar huma kbar wisq

It-tieni hargha tiegħi 'il barra mid-dar għal ċertu żmien kienet differenti hafna. Kien xi darba filgħaxija waqt li jien u hija konna qegħdin nilagħbu fuq is-sodda bl-imħaded. Konna naqilgħu l-lizār u ndendlu tarf minnu ma' wieħed mill-hitan tal-kamra, ma' xi granpun ta' inkwatru u nagħmlu bħal tinda u nedhew nidhlu u noħorġu minnha, qisna qegħdin niġgerrew f'xi spazju kbir. It-tfulija kellha din il-haġa sabiha, li tkabbar, tistagħgeb, tissaħħar wara x-xejn. Kienet il-faži tal-fantasija. Ommi kienet tirrabja xi ftit imma qatt ma hadnieha bis-serjetà u konna nafu li qatt ma kienet si tirvinalna l-gost. Hin bla waqt, il-lizār waqa' minn mal-hajt u nħsadna. Missieri kien hdejja u, f'daqqa waħda, induna li kont qiegħed nogħtor. "U le, m'għandi xejn," għedtlu.

"Ejja ftit 'l hawn," ordnali b'ton ta' kurżità mhassba, ton tipiku tiegħu. Qabadli sieqi x-xellugija u nnota li kelli bħal boċċa iebsa fuq in-naħa ta' wara ta' rkoṡpti. Messha u għafasha u jien għedtlu li kont qiegħed inwegġa'. Mill-ewwel beda jinkwieta. L-ghada, hadni għand it-tabib Cesareo li qallu li l-każ ma kienx ta' jdejh. Ha wkoll il-parir ta' Dr. Lawrence Spiteri, kuġin tiegħu, li kien it-tabib ta' Dun Ġorġ Preca u kien tal-istess fehma.

"Kellem lill-Professor Craig," qallu t-tabib. Spiċċajt malajr f'waħda mis-swali tal-Isptar San Luqa fejn qattajt għoxrin ġurnata. Operani l-Professor u neħhieli l-boċċa, kif kien isejhilha missieri. Ommi u missieri u hija kienu jiġu jarawni kuljum. Missieri baqa' grat għal għomru lejn Craig u kien ifaħħru ma' kulhadd.

"Issa, għada, se niġu għalik u mmorru lura d-dar. Iss'ghadda kollox," aċċertani missieri.

L-ghada sibt dar imzejna bħalma kienet tkun imzejna għall-festa u għat-tberik biss. Ommi kixfet is-sufan u l-pultruni, dendlet il-purtieri u harġet xi settijiet li kienet iżzejjien l-għamara bihom. Mingħand il-hanut Ta' Londra, quddiem l-Iljun, missieri xtara s-sufel tan-nofs lira li kien idewwaqulna biss nhar San Publu u f'xi okkażjonijiet oħra.

Mill-għeluq tad-dar qabel mort l-isptar, għaraft il-kobor ta' sala f'an Luqa u, issa, li rgajt lura d-dar, kollox deherli magħluq, dejjaq u zghir. Forsi minn hemm tnisset fija l-ossessjoni bid-daqs tal-post. Minn dakinhar, bdejt nifhem kemm kellna

dar ċkejna għal erba' min-nies u, iktar tard, għal sitta, meta twieldu Violet u Lydia. U ma kellniex waħda mill-iżgħar djar hdejn id-djar ta' nies oħrajn. Dan hu l-miraklu ta' niesna tal-bieraħ.

Kull dar xi darba tiżżvojt

Maż-żmien, id-dar bdiet tiżżvojt u kelli nerġa' nibda naraha kbira, kbira, kif rajtha dejjem fi tfuliti u, l-iżjed, meta konna nilagħbu noli. L-ewwel hriġt jien biex nibda l-istudji fis-Seminarju Maġġuri u, imbagħad, meta hareġ hija biex beda l-istudji li wassluh biex isir Ġiżwita u, b'hekk, halla d-dar darba għal dejjem. Imbagħad reggħet imtliet ftit meta jien hallejt il-kors u rgajt id-dar sakemm, ftit snin wara, irgajt hriġt mid-dar biex iżżewwiġt. Mort noqgħod Birkirkara.

"Kemm mort toqgħod 'il bogħod, ibni!" kienet ittennili ommi.

"U le ma. Ma tafx li, fi ftit minuti, nasal hawn bil-karozza?"

"'Il bogħod, ibni; 'il bogħod!' Din id-distanza enormi li kienet tara bejn il-Furjana u Birkirkara, kienet tfakkarha f'ohti Olga, li mietet fit-twelid. Kont nintebaħ li kienet tkun waslet biex tibki. "Min jaf fejn hi ohtok bħalissa..." kienet tirrepeti, hafna snin wara.

"Mhux il-Ġenna, ma?"

"Iva, naf, imma nixtieq li għadha hawn, magħna."


"Imm'issa ara kemm għadda żmien..."

"Kieku llum għandha l-età tagħha u tfarfret." Kienet tghidli li l-età tagħha skont meta kienet tqajjem l-argument. Kienet tifkira li ma marritilha qatt.

Meta żżewġu Violet u Lydia, il-vojt tad-dar kien jista' jinqara fuq wiċċha. Kienet taqbad id-diskors kull meta kont immur naraha.

"Mhux sikwit jiġu jarawk huti, ma?" sabbbartha kemm-il darba.

"Dak kien żmien, ibni, meta kontu kollha madwari. Issa d-dar vojta!"



L-istorja tal-Mediċina

Kitba riċerkata ta' Vincent Piccinino

William Harvey

William Harvey twieled f'Folkestone, l-Ingilterra, fl-1 t'April 1578. Ha l-edukazzjoni tiegħu f'Caius College, Cambridge mbagħad mar Padua jistudja l-mediċina taħt Fabricius, anatomista Taljan, u sar tabib f'April 1602. Lura l-Ingilterra, Harvey mar joqgħod Londra u, f'Ġunju 1607, sar *Fellow of the Royal College of Physicians*.

Fl-1616, beda kors ta' lectures fil-Kulleġġ Irjali tat-Tobba fejn tkellem għall-ewwel darba dwar iċ-ċaqliq tad-demmi fil-ġisem u dwar il-movimenti tal-qalb. Fl-1628, Harvey ippubblika l-istudji tiegħu dwar iċ-ċirkolazzjoni tad-demmi bl-isem ta' *Exercitatio Anatomica de Motu Cordis et Sanguinis*.

Studju interessanti iehor ta' William Harvey huwa r-rakkont tal-awtopsja li kien għamel bl-ordni tar-Re Karlu I, (dak li, fl-1649, qatgħulu rasu), fuq il-ġisem tal-famuż Thomas Parr li miet fl-1635 fl-età venera ta' 152 sena.

It-teorija tiegħu taċ-ċirkolazzjoni tad-demmi giet aċċettata mill-ewwel mill-aktar nies prominenti fil-professjoni medika; kemm f'pajjiżu kif ukoll barra u Harvey sar magħruf u onorat mal-Ewropa kollha. Fl-1654, meta kellu 76 sena, Harvey kien magħżul bħala President tal-Kulleġġ tat-Tobba imma m'aċċettax din il-kariga minhabba l-età.

William Harvey miet fit-3 ta' Ġunju tal-1657 meta kellu 79 sena u kien midfun f'Hampstead, Essex. Imma, fl-1883, il-fdalijiet tiegħu tpoġġew fil-kappella tal-familja fil-knisja tal-post.



Thomas Sydenham

Thomas Sydenham, tabib Ingliż, twieled f'Wynford Eagle, Dorset fl-10 ta' Settembru 1624 u ggradwa bħala tabib fl-1676 f'Cambridge. Sydenham kien meqjus bħala l-Hippocrates Ingliż. Għamel studju elaborat tal-varjazzjonijiet fl-epidemiji u mard differenti iehor skont l-istaġuni, is-snin u ż-żminijiet.

Barra minn hekk, Sydenham huwa meqjus ukoll bħala dak li waqqaf il-mediċina moderna. Huwa spjega bir-reqqa l-mard ta' żmienu, speċjalment il-malarja, il-pesta, il-ġidri, l-isteriżmu u l-gotta. Sydenham kien ukoll l-ewwel wiehed li għamel dijanjosi tal-iskarlattina kif ukoll dak li ta definizzjoni moderna lill-kolera.

Thomas Sydenham miet f'Londra fid-29 ta' Diċembru tal-1689 fl-età ta' hamsa u sittin sena.

Anthony van Leeuwenhoek

Twieled ġewwa Delft, l-Olanda, fl-24 t'Ottubru 1632. Kien jaħdem f'uffiċju merkantili f'Amsterdam imma, bħala delizzju, beda jibni mikroskopji biex bihom joqgħod jgħarrex għal hlejjaq żgħar bħal mikrobi u batterji.

Tant għamel studju bis-serjetà li, fl-1680, minkejja li ma kienx bniedem mediku, huwa kien maħtur *Fellow of the Royal Society*. Infatti, l-ewwel stampa ta' batterja nsibuha fi tpingija li għamel Leeuwenhoek fl-1683.

Leeuwenhoek miet f'Delft stess fis-26 t'Awwissu tal-1723 ta' kważi wiehed u disghin sena.



Giovanni Battista Morgagni

Giovanni Battista Morgagni twieled fl-1682 u kien professur tal-anatomija ġewwa Padua f'liema kariga dam sitta u hamsin sena. Matul dan iż-żmien, Morgagni għamel għadd ta' awtopsji. Meta kellu disgha u sebghin sena, l-esperjenza vasta tiegħu dehret fil-pubblikazzjoni tax-xogħol tiegħu bl-isem *On the Seats and Causes of Disease*. Fl-istudju tal-mard, Morgagni introduċa l-kunċett anatomiku li huwa l-element ewlieni fid-dijanjosi moderna.

Giovanni Battista Morgagni miet fl-1771.

Gabriel Daniel Fahrenheit

Fahrenheit kien fiżiċista Germaniż li twieled f'Danzig fl-14 ta' Mejju tal-

1686. Kien jghix kemm fl-Ingilterra kif ukoll fl-Olanda u kien jaqla' x'jiekol mill-istrumenti meterjologiċi li kien jagħmel.

Gabriel Daniel Fahrenheit introduċa l-iskala termometrika li ggħib ismu u li kienet popolari ħafna, kemm fl-Ingilterra kif ukoll fl-Amerika.

Fahrenheit miet meta kellu ħamsin sena fis-16 ta' Settembru 1736.



Anders Celsius



L-astronomu Svediż Anders Celsius tweled fis-27 ta' Novembru 1701 ġewwa Uppsala fejn kien professur tal-astronomija bejn l-1730 u l-1744.

Fl-1730, Anders Celsius kiteb il-ktieb *Nova Methodus Distantiam Solis a Terra Determinandi* filwaqt li, fl-1738, kiteb ktieb ieħor jismu *De Observationibus pro Figura Telluris Determinanda*.

Ġewwa Nuremburg fl-1733, Celsius ippubblika kollezzjoni ta' tliet mija u sittax-il osservazzjoni tal-Awrora Borealis magħmulin minnu, flimkien ma' xi oħrajn, bejn l-1716 u l-1732.

Kien fl-1742 li Anders Celsius spjega s-*Centigrade Thermometer*, (it-temperatura tad-deni), f'teżi li għamel quddiem l-Akkademja Żvediża tax-Xjenza.

Celsius miet ġewwa Uppsala stess fil-25 t'April 1744 fl-età żgħira ta' tnejn u erbghin sena.

James Lind

It-tabib Skoċċiż u Missier l-Iġjene Navali, James Lind, tweled fl-1716 u ħa l-M.D. f'Edinburgh fl-1748.


Bejn l-1758 u l-1783, Dr Lind serva bħala tabib fl-isptar navali ġo Haslar. Dak iż-żmien, in-Navy kienet mifnija bl-iskorbuta, (*scurvy*), marda qalila li kienet toqtol ħafna baħrin. Hawn ta' min ifakkar li, speċjalment meta kienu jmorru għal vjaġġi fit-tul, l-ikel tal-baħrin, ħafna drabi, kien jikkonsisti f'galletti, laħam immellaħ u affarijiet oħrajn bħal dawn li setgħu jiġu, b'xi mod, ippriservati għal ċertu tul ta' żmien.

Lind skopra li l-iskorbuta kienet ġejja minn nuqqas ta' vitamina Ċ fid-dieta tal-baħrin. Huwa rrakkomanda biex, meta jmorru għal vjaġġi fit-tul, lill-baħrin għandhom ituhom frott li fih ħafna minn din il-vitamina bħalma huma l-lumi u l-laring u, minn dak iż-żmien 'l hawn, l-iskorbuta għebet għal kollox minn wiċċ il-baħar. Huwa appuntu għalhekk li, fil-ktieb *Treasure Island* ta' Robert Louis Stevenson insibu li Jim Hawkins daħal fil-kartell tat-tuffieħ li kien hemm fuq il-gverta tal-bastiment minn fejn, incidentalment, sema' d-diskursata klandestina u li, permezz tagħha, sar jaf bil-konfokka li kienet qed tithejja kontra l-kaptan.

Fl-1761-62, Dr James Lind għamel arrangamenti biex abbord il-bastimenti navali Ingliżi jkun hemm apparat li jiddistilla l-ilma baħar u jagħmlu ilma helu tajjeb għax-xorb.

It-tliet xogħlijiet klassiċi ta' Lind huma *A Treatise on the Scurvy* tal-1754; *On the most Effectual Means of Preserving the Health of Seamen* li deher fl-1757 u *Essay on Disease of Europeans in Hot Climates* li ħareġ fl-1768.

Dr James Lind miet fit-13 ta' Lulju tal-1794.



The Environment

Anthony Borg



I offer the rays of the sun
For free, without hindrance.
I keep your eyes stay sharp
So you can see far away
Till the edge of the world,
Between the sea and the sky.
Colours surround me:
Green and brown
For plants, trees and soil;
White and grey
For rocks and clay.
What else do you want?
Let me live!

Karozza b'erba' roti

Kitba ta' Lina Brockdorff

Nibda biex ngħid li dan l-artiklu ktibtu fl-1976. Għaldaqstant, tajjeb iżżommu quddiem għajnejkom li, tul il-medda ta' dawn l-aħħar tlieta u erbghin sena, inbidlu hafna affarijiet li ktibt dwarhom dak iż-żmien. Partikolarment, illum, rari għadek tara ismijiet fuq it-trakkijiet li jterrqu mat-toroq ta' pajjiżna. Terġa' u tghid, dawn it-tip ta' trakkijiet li qed nitkellem fuqhom hawn taht donnhom qed jinqatgħu miċ-ċirkolazzjoni wkoll. Waħda mit-tqabbiliet li, fi tfuliti, konna nkantaw waqt li nduru dawra durella wara xulxin f'logħba ta' dak iż-żmien kienet din: *Karozza b'erba' roti, tagħmel hoss ta' terremoti, hallina tibza' xejn, għax se jdoqqu is-sagħtejn!* Dan il-hoss ta' terremoti, illum, tisimghu tul il-jum kollu u, min invvinta dik it-tqabbila, tassew kien jaf xi jfisser terremot. L-aktar, jekk tkun toqgħod f'xi triq ewlenija, bħalma noqgħod jien u tisma' l-ħġieġ u l-oġġetti tal-metall jiżfnu u jcekċku kull darba li jgħaddi xi trakk b'erba' roti; meta ma jkunux b'sitta jew bi tmienja wkoll u, allura, ikunu trakkijiet minn dawk il-kbar nett.

Ngħid is-sew li, minħabba l-istorbju u t-treghid li jagħmlu, qabel bdejt nieħu interess fihom, dawn il-ħaljin trakkijiet kienu jinkwetawni waħda sew. Imma ġara li, darba fost l-oħrajn, skoprejt namra f'tit stramba li għandha x'taqsam magħhom. Bdejt niggustalhom isimhom u qtajtha li nibda nżomm lista ta' dawn l-ismijiet. Biż-żmien, il-lista twalet mhux hażin u saret tghodd madwar tliet mitt isem differenti u jien, aktar ma niġbor, aktar nissahhar fuqhom. Malli nilmaħ trakk ġej, inħossni qisni kaċċatur li jxomm l-isbaħ tajra tal-priża riesqa u, għalhekk, hallini nimmira lejha permezz ta' par għajnejn, lapas u biċċa karta.

Is-sabiha hi li, dawn it-trakkijiet mhux talli ma baqgħux idejquni imma, għall-kuntrarju, bdejt infittixhom jien stess. Ridt tarani meta kont noqrob lejha ix-Xatt tal-Marsa! Insuq il-karozza tiegħi, b'erbat itfal fuq wara jgħajtu kemm jifilhu isem it-trakkijiet li jinzertaw fuq il-moll. Mhux lakemm niddeskrivi l-eċitament li kien jaħkem lit-tfal. Huma kienu qed jobdu x-xewqa t'ommhom. Il-kbira tikteb waqt li l-oħrajn, kollha ta' inqas minn għaxar snin, min jaqra l-ismijiet tat-trakk u min jipprova jispellih u povra jien li ridt noqgħod attenta kif qed insuq b'dak l-istorbju kollu wara rasi. Ninsab żgura li, biex qatt ma dħalt f'xi trakk minnhom, bilfors li daħal għaliya xi qaddis minn dawk li isimhom ikun impitter fuq it-trakkijiet li naraw!

Nitlobkom tagħdruni jekk l-ismijiet mhux ser ngħidhom kollha bil-Malti għax inħoss li għandi nkun ġenwina u nirrendihom skont kif sibthom halli ma ntelfilhom xejn mill-oriġinalità

tagħhom. Inħoss ukoll li jkun ferm xieraq li nibda l-ewwel bl-ismijiet tal-qaddisin li nara fuq it-trakkijiet.

Bla dubju ta' xejn, l-ewwel post imur għal *Santa Marija* u *San Ġużepp* u dawn issibhom kemm bil-Malti kif ukoll bl-Ingliż u anki bil-Latin. Kif huwa xieraq, warajhom jaslu l-qaddisin patruni tal-ibliet u l-irhula Maltin bħal, ngħidu aħna: *San Ġorġ, San Bastjan, San Pawl, San Filep, San Martin, Saint Roque* u *Saint Andrew*; mingħajr ma ninsa li ssib ukoll bosta titoli tal-Madonna bħal: *Maria Mater Gratiae, Notre Dame* u *Tal-Karmnu*. Issib ukoll ismijiet tal-qaddis protettur tal-erba' roti, jiġifieri, *San Kristofru* waqt li isem oriġinali, li jfakkarni f'rokna antika ta' Malta, huwa *Santa Margherita ta' Bir Miftuħ*. Ma rridx ninsa li ltqajt ma' xi tnejn b'xehta romantika wkoll għax imsemmijin għal *San Valentinu*.

Lil min f'tit li xejn jagħti każ ta' dawn l-ismijiet ma rridux jieħu l-impressjoni li l-ismijiet kollha jerfghulek ħsibijietek lejn is-sema. Għandna dejjem niftakru li mitt bniedem mitt fehma u għala le! Nidhlu fil-qasam tal-artisti tal-films, kemm nisa kif ukoll irġiel u kemm haġjin u anki dawk li hallewna bħal: *Marilyn Monroe, James Dean, Roy Rogers, Carmen Miranda, Yul Brynner* u *Maurice Chevalier*. U, biex il-kantanti ma jiddux għalihom, jinsabu fil-lista wkoll: *Bing Crosby, Elvis, Paul Anka, Cliff Richard, Jim Reeves, Sandy Shaw, Cigliola Cinquetti* u *Orietta Berti*.

Langas l-ismijiet tal-films ma thallew barra: *Ben Hur, Quo Vadis, East of Eden, Blue Max, Blue Angel, Love Story, East Lynn, High Noon, Goldfinger, Thunderbird* u *Hawai Five-0*. Magħhom, nistgħu ninkludu wkoll ismijiet ta' kanzunetti jew biċċiet ta' mużika popolari bħal: *April Love, It's Now or Never, Speedy Gonzales, True Love, Blue Tango* u *Blue Danube*.

Naraw issa l-aspett romantiku

ta' xi ismijiet. Iva, romantiku qed ngħid tipo: *Amore, For Ever My Love, Forget Me Not* u *Love Me or Leave Me!* Aktarx li wiehed ma jistenniex ismijiet daqshekk sentimentali fuq trakk ta' xi seba' tunnelli imma hekk hu u, hafna drabi, dan l-isem issibu fuq sfond ċelesti jew aħmar, imzejjen b'disinji ta' kull għamla ta' ward, żigarelli u girlandi.

Nikkalkula li wiehed biss, minn kull hamsa, kien ikollu isem fuqu u, minn riċerka li għamilt, sirt naf li, aktar ma jgħaddi ż-żmien, din l-użanza tal-isem fuq il-bonnet tat-trakk tidher li qed tinqata'. Dnub, jaħasra, għax dan id-daqsxejn ta' isem tassew jagħmel differenza kbira, anki jekk ikun sempliċi isem ta' mara jew ta' raġel. Isimghu dawn: *Alfonso, Ċensina, Rosemarie, Carmelina, Menu, Frida, Stan, Josephine*



u *John Mary*.

Kos, min jaf kif sid it-trakk wasal biex iddeċieda x'isem għandu jpingi fuq it-trakk tiegħu! Fil-każ ta' ismijiet ta' nies, naħseb li, meta jkun isem ta' mara, dik tkun il-maħbuba jew mart sid it-trakk; filwaqt li ma neskludix il-possibbiltà li, meta hu isem ta' raġel, dan x'aktarx li jkun is-sid stess. Imbagħad, trid tiftakar ukoll li hemm, saħansitra, laqmijiet minflok ismijiet: *Il-Gabaj, Ta' Nonu, Ta' Pinu, Ta' Masu, L-Izgej, Tax-Xalun* u *Iz-Zizu*. Kont insib ukoll każi fejn, mid-dehra, minflok sid wieħed, it-trakk kien ikollu żewġ sidien, jekk mhux tlieta wkoll: *Two Brothers* jew *Three Brothers*. U isem iehor ftit stramb li ma rridx ninsa kien jgħid: *It's Mother's Daughter!* (It-tifla t'ommha).

Hemm ismijiet oħrajn konnessi ma' ġiri qawwi jew supremazija fit-toroq tagħna. Xi ngħidu għal: *Road Master, The Winner, Road Giant, Road Runner* u *Road Fortress*? Aktar qawwjin u, forsi, aktar moderni tant li jħassbuk jekk humiex xi vetturi tal-art jew li qed iterrqu lejn il-qamar kienu: *Trident, Jumbo Jet, Speed Way, Super Jumbo, Concorde, Super Rocket, Super Star* u *Supersonic*. Mur merihom lil dawn it-talin! U, lil bosta minnhom, isimhom kien tassew joqogħdihom ukoll!

Haġa interessanti hija li, anki fost din l-armata ta' trakkijiet, issib minnhom li jippretenduha li huma ta' klassi soċjali oġġla minn shabhom; f'kelma waħda, hemm min iħoss li hu tas-sangue blu. Araw jekk għandix raġun: *King of the Road, Blue King, Proud Prince* u *King of Kings*. Oħrajn iwarbu l-aristokrazija u jippreferu jaqilbu ma' tal-jet set bħal: *New Life, Flower Power* u *Power Plus*.

Ma nixtieqx inhalli barra ismijiet li għandhom x'jaqsmu mat-tagħrif ġenerali. Pereżempju, il-ġografija u, jekk m'intix żgur fejn qegħdin dawn il-postijiet, jaqbillek tlesti l-mappa u tfittixhom xhin tara xi trakk minn dawn ġej lej: *U.S.A., New York, Germany, Equador, Plymouth, Adelaide, Chicago, Monte Carlo, Monte Cassino, Mexico, Santa Fe* u, saħansitra, anki *The Iron*

Curtain.

Induru għal personagġi tal-istorja: *John Kennedy, Fidel Castro, Marco Polo, Dragut, Robin Hood* u *Wilson*. Għal daww id-dilettanti tal-mitoloġija hemm xi haġa wkoll: *Hercules, Calypso* u *Pandora*. Għat-tfal iż-żgħar, għandna l-isem ta' xi ħrafa jew tnejn, ngħidu aħna: *Cindirella* u *The Lucky Giant*. Mill-Bibbja, hemm: *Mount Sinai, Ġuda, David, Salomè* u *Delilah*. Għal min għajnejh ikunu aktar lejn is-sema milli fl-art, hemm: *Sunshine, Morning Star, Evening Star, Southern Star, Red Star, Golden Star* u *Star Gazer*.

Niġu issa għal ismijiet ta' xi animalli; lista li tibda bl-insetti u tispiċċa bl-iljun feroċi: *Firefly, Busy Bee, Early Bird, Lizard, Bluebird, Bull Ring, The Valley Tiger, El Toro, Red Lion* u *The Lion*.

U biex il-lista tagħna tkun, tabilhaqq, imżewqa, għandna xi haġa dwar l-opri u l-operetti: *The Geisha, Fedora, The Flying Dutchman, Mikado, Żeża tal-Flagship, Othello, Rio Rita* u *Swan Lake*. U xi haġa tipikament Maltija ma tonqosx: *Imnarja, Rotunda, Porto Salvo, Tmienja ta' Settembru* u *L-Għarbi Turhan Bey*.

Għal min iħobb il-boxing, hemm *Joe Frazier* u *Rocky Marciano* waqt li, għall-eluf ta' partitarji tal-football hemm *Gigi Riva* u *Inter*.

Fadalli lista waħda li hallejtha, apposta, għall-aħħar għax tassew iggustajtha. Dawn huma ismijiet li fihom il-kelma *boy*. Isimghuhom: *Big Boy, Billy Boy, Golden Boy, Ginger Boy, Lucky Boy, Sonny Boy, Sunshine Boy, Tiger Boy, Marvellous Boy, Speedy Boy* u *Hunter Boy*.

Għandi jew m'għandix raġun nissahhar wara dawn l-imberkin trakkijiet? Jisghobbija li ma kellix hin ngħidhomlkom kollha għax il-lista twila mhux hażin. U xorta bqajt niġbor aktar minnhom kull meta nilmaħ xi wieħed ġdid. Kif jgħid wieħed mit-trakkijiet stess: *Never Say Die!* Għax għandi naqta' qalbi? Sadattant, min ikun jaf b'xi isem ġdid, nitolbu jgħarrafni.

U issa, skużawni; imma se jkolli nħallikom għax qed nilmaħ erba' roti resqin 'l hawn bil-heffa!



Ad multos annos lil Lina Brockdorff f'għeluq sninha Miktuba minn Carmen Dimech

Lil haġiba tiegħi Lina
F'dan il-jum daqstant speċjali
Xtaqt niktiblek dal-ftit versi
Għax int thobb il-kitba, bħali.

Iż-żmien għadda u tar, bħal holma.
Sibna ruħna t-tnejn anzjana.
Imma aħna żgħażaġh dejjem,
Nagħtu gost bil-kitba tagħna.

Tiqafx Lin imm' ibqa' iktab
Għax dak huwa n-nifs tar-ruħ
U, b'kitbietek, ibqa' tkellem
F'kull fuljett li jkun mitbugħ.

Lin, emminni meta ngħidlek
Hekk, inhoss xi haġa fija,
Nixtieq nerġa' nawguralek
Dakinhar li tagħlaq mija.

Jiena ċerta li tgħid bħali,
"Iġri tgħaddi l-pandemija!"
Għax mhux sew, f'ġieħ Tawxu Mawxu,
Li wehilna l-habs, bla ħtija.

Jekk żbaljajt fl-ortografija,
Nitlob biss li tiskużani.
Kieku, bit-teknoloġija,
Kont narak u int tarani.

Mill-qalb nerġa' nawguralek
Saħħa u sliem għaž-żmien li ġej.
Għaddi l-birthday mal-familja
Imbagħad, jagħmel il-Mulej.

Iktar praspas mid-damma ta' hajti

Kitba ta' Franky Piccinino



L-aħħar darba, irrakkontajtlikom xi praspas li għamilt jien fi tfuliti. Imma, kif jghidu, fl-aħħar tmiss lill-Papa u Hadd wara Hadd, tasal ta' kulhadd! Meta bdejt naħdem, shabi ma damux wisq ma ndunaw li jien bniedem ċajtner, li naf noħodha ċajta u li ma nihux għaliya malajr. U tghidx kemm ipprofittaw ruħhom minni!

Mhux ta' b'xejn li shabi kienu drawni, jew aħjar ngħid, konna drajna lil xulxin waħda sewwa għax għamilna iktar minn erbghin sena naħdmu flimkien go fabrika tat-tessuti f'Hal Qormi. L-inkwiet kont ingibu b'idejja jiena stess għax kollox kont ngħidilhom u ma kont naħbi xejn minnhom. Waħda mill-ewwel ċajt li għamluli kienet meta għidtilhom li thajjart inrabbi għasfur tal-ghana. Jaħdem magħna kellna wiehed li kien diletant sew għax, barra milli kien irabbi l-ghasafar, kien ukoll balzmaturo. Malli wrejthom ix-xewqa tiegħi, qabeż dan u qalli, "Halli f'idejja, Piccinino! Issa ngiblek wiehed jien."

Għidtlu, "Jien nirringrazzjak Ton; basta jkun isaffar. Jew isaffar, jew xejn għax, jekk ma jkunx isaffar, m'għandix x'nambih."

Qalli, "Int halli f'idejja; issa ngiblek wiehed jien, tal-ħbieb!" U, ta' raġel li kien, l-ghada filghodu narah ġej b'kanarin sabih go daqsxejn ta' gabbjetta. Qalli, "Issa ħudu d-dar u ixtirilu gaġġa ikbar halli jkollu fejn jimraħ u jkun jista' jghanni kemm irid!"

Wara xi ġimghatejn, waqt li konna miġburin għall-brejk nieklu biċċa ħobż, għidtlu, "Ton, dak l-ghasfur li tajtni xtrajtlu gaġġa l-ġmiel tagħha, għamiltu bandla u sellum żgħir halli jkollu biex jilgħab imma, għaddew ħmistax u għadni ma smajt tpepsisa waħda minghandu!" Shabi mill-ewwel bdew jitbissmu imma jien komplejt ngħidlu, "Però, issa qed ninnota li, meta jinżel jinħasel, qed jerhi l-isfar!" Shabi ma felhux iżommu iktar bid-daħq. Kienu jafu x'kien għamilli Toni. Dak l-ghasfur ma kien kanarin xejn imma kien għasfur tal-bejt miżbugħ isfar.

Darb'ohra fettilli mmur ngħidilhom li, mal-ikla ta' filghaxija, kultant kont inħobb nieħu dik it-tazza mbid. Kellna iehor jaħdem magħna kien diletant jagħsar l-gheneb u jagħmel l-imbid. Qalli, "Issa, meta jsir, ingiblek flixkun milli nagħmel jien u għidli x'jidhirlek!" M'għaddiex żmien wisq li ma narahx ġej bi flixkun tal-imbid mingħajr tikketta. Mill-ewwel indunajt x'kien. Qalli, "Meta tifthu, duqu u għidli x'jidhirlek! Dan imbid magħmul mill-gheneb pur!"

Hadu miegħi id-dar u, darba fost l-ohrajn, qabel ħriġt mid-dar għax-xift ta' billejl, il-mara qaltli, "Ejja nifthuħ dak il-flixkun imbid li tak sieħbek, ha nieħu tazza minnu, forsi jirnexxieli

norqod, jaħasra!" Ftaħtulha, tajtha bewsa u tlaqt lejn il-fabrika. L-ghada filghodu, kif dħalt id-dar, mingħaliya li l-mara kienet ser tilqagħni bħas-soltu u kif kont hallejtha filghaxija; jiġifieri b'xi bewsa. Minflok, insibha toġħrok xuftejha tipprowa tneħhi l-ħmura li kellha madwar ħalqha. Għidtilha, "Hemm xi ġralek?"

"Dak l-imbid!" wegħbitni, wiċċha jrid jixkatta bir-rabja.

"Qaluli li dak pur; tal-ghenba!" għidtilha.

"Kont ser ngħidlek ta' xiex inhu!" ħatfitni.

"Għaliex? Ma rqadtx bih jaqaw?" erġajt staqsejtha.

"U mur, ja miġnun," reġġhet qaltli; "dak ilma bil-kulur kien!"

U jien iċ-ċuċ, l-ghada, mort ngħidilhom b'kollox lil shabi u tistgħu tobsru kemm damu jidhqu u jissuttawni bl-gheneb.

Darb'ohra ma nafx kif ġie d-diskors u fettilli ngħidilhom li, fil-veranda, għandi erbat iqsari li tghidx kemm huma għal qalbi. Wara ftiit taż-żmien, ġie fuqi nistrani iehor minn dawki li kienu jaħdmu magħna u, b'serjetà liema bħala qalli, "Naf li int diletant tal-pjanti. Għadni kemm inħawwel il-pjanti għaliya u ġibtlek waħda għax naf żgur li m'għandekx bħalha. u ħsiebha għax tisbieħ iktar!"

Irringrazzajtu u, meta mort id-dar, kelli qasrija li kien fiha sukkulent li kont ili nieħu ħsiebu żmien twil u dejjem baqa' l-istess, qlajtu u, minflok, ħawwilt dik in-naqra ta' pjanta li kien tani sieħbi. Bdejt nieħu ħsiebha kif kien qalli hu, tajtha s-sustanzi u kont insaqqiha kuljum. Darba minnhom, dan il-fidil staqsieni kif sejra l-pjanta li kien tani. Qbist jien u għidtlu li dik kienet ferm aħjar milli kelli qabel għax, fi żmien ħmistax, kibret kważi metru! Fost id-daħk ta' shabna, qalli li dik bilfors li kibret metru għax dik ħubbejża u, anki jekk ma ssaqqiex tikber, aħseb u ara jekk tieħu ħsiebha u ttiha s-sustanzi.

Darba waħda, qrib il-Milied, wiehed minn shabna li, barra milli kien jaħdem magħna, kien jaħdem ukoll *part-time* ma' dulċier, ġie jbeġhelna l-biljetti ta' lotterija li, bħala rigal, ir-rebbieħu kellu *hamper* sabih lest jistennih. Kulhadd hadlu wiehed u jien ma bqajtx lura. Lejlet il-Milied, ċempel it-telephone u min kien qalli biex immur id-dolċerija tal-ħamrun halli niġbor il-*hamper* għax jien kont irbaħtu. Il-mara tghidx kemm ferħet meta għidtilha! Mort il-ħamrun, sibt id-dolċerija u lil min kien hemm wara l-bank għidtlu li ġejt niġbor il-*hamper*. Il-lavrant kemmex daqsxejn wiċċu u qalli, "Naħseb li għandek xi żball ta' għax il-*hamper* intrebaħ minn ħaddieħor u, fil-fatt, kienu diġà ġew għalih u ħaduh!"

Għidtlu, "Allura lili min ċempilli?"

Qalli, "Ma nafx sieħbi ta; naħseb li kienet xi ċajta!"

Mort id-dar u sibt lill-mara tistennieni.

“Fejn hu l-*hamper*?” qaltli. Sirt vampa nar u lanqas flaħt inkellimha. “Jaqqaw bellgħulek xi ohra minn tas-soltu dawk l-insara li għandek jaħdmu miegħek?” reġgħet staqsietni.

Però, biex inkunu għidna kollox, din l-istorja ma spiċċatx hawn għax min kien għamilli dik iċ-ċajta, Alla jaħfirlu, (għax jien ili li hfirtlu) ġie fuqi u qalli, “Biex nurik li jien ħabib ta’ veru, ġibtlek *Christmas cake*. Għall-ewwel ma ridtx nemmnu għax għidt li din żgur xi ċajta ohra milli jafu jaġġmlu imma, xhin rajt il-kejk, ma ngħidilkomx kemm kien imżejjen sabiħ. Dawk il-jiem, kelli l-kunjati għat-te u, peress li missier il-mara kien iħobb ħafna l-ħelu, għidtlu biex jaqsmu hu. Imma, malli dahħal is-sikkina, instemgħa hoss ta’ żaqżiq. l-kunjatu beda jħares lejja b’ċerta ħarsa stramba. “Forsi l-*icing* qed jaġġmel dal-hoss?” staqsejtu.

“X’*icing* hu, ta’ papasek?” ħatafni. “Dan il-kejk tal-*jablo* minn ġewwa! Għandek erbat iħbieb tal-affari tagħhom fuq ix-xogħol ukoll!”

F’erbghin sena tghidx kemm għamluli

ċajt goff bħal dan u tant kienu jaġġmluhom bil-għaqal li jien kull darba kont niblagħha sa grizmejjja u huma tghidx kemm kienu jidhqu bil-qalb għas-spejjeż tiegħi. Kont ili naħseb biex, xi darba, naġġmlilhom waħda tajba jien; ha npattihelhom. Meta wasalt biex nirtira, stedintom biex, l-għada tal-jum li fih kont ser nispiċċa mix-xogħol, jiġu s’għandi ħalli niċċelebraw flimkien; festin żgħir bejn il-kollegi, eks-kollegi u ħbieb antiki ohrajn li kienu jaħdmu magħna qabel. Il-mara kienet ilha tghidli li tixtieq li naġġmlu safra żgħira u mmorru xi mkien barra minn Malta. Kemm minħabba x-xogħol tiegħi kif ukoll minħabba l-flus, qatt ma stajna mmorru kif xtaqna. Imma, sa fl-aħħar, mingħajr m’għidtilha xejn, qatjtilha xewqitha u bbukkajjt safra għal meta nispiċċa mix-xogħol. Ippakkajjna żewġ bagalji, ċempilt lil tal-*cab* u dan wassalna sal-Valletta *Waterfront*. Imma, qabel tlaqt, lil dik ta’ hdejja, għidtilha, “Aġġmilli pjaċir żgħir; jekk jiġi xi hadd jistaqsi għalina, għidlu li morna *cruise* u niġu lura ġimgha ohra!”



Kieku, waqa’ u kiser siequ, kienet tghid ommi. Jew, il-kieku u l-kien qatt ma raqdu flimkien.

Ma kienx Tawxu Mawxu li kitbet fuqu s-Sinjura Lina Brockdorff f’waħda mill-aħħar ħargiet ta’ dan il-fuljett għax imlieli moħħi b’kull

xorta ta’ immaġinazzjoni. Ma stajtx ma nasalx għall-konklużjoni dwar kemm jista’ jkun faċli li tnejn minn nies li ma jarawx għajn m’għajn jispiċċaw biex naqra ta’ qattus iwassalhom li anki jorqdu flimkien tassew. U, bla ma trid, tibda tghid, “Issa kieku?” Ara kemm hawn romol jew nies li baqghu għożżieba jghixu go post waħedhom! Kieku l-qtates żgur ma jispiċċawx bla xogħol. Issa, kieku dan l-esperiment jirnexxi! U malajr bdejt nimmaġina l-*pros* u l-*cons*.

Mela, ha nibdew bil-*pros*. Nassumu li elf persuna jsibu s-sieheb jew is-sieħba tagħhom bis-saħħa ta’ xi qattus bħal Tawxu Mawxu! Ara kieku kemm ikun hawn postijiet battala li, imbagħad, ikunu jistgħu jiġu allokat li lil dawk li għadhom qed ifittxu saqaf fuq rashom! Vantaġġ iehor mhux ta’ min jistmerru huwa li, b’hekk, koppja jkollha żewġ pensjonijiet u t-tnejn ikunu jistgħu jghixu daqsxejn aħjar. *Addio* s-solitudni filwaqt li l-ispejjeż u x-xogħol tad-dar ikunu jistgħu jinqasmu bejn it-tnejn. Kemm hu sew li hi tkun tista’ tghidli, “Pawl, inti mur ixtirli u aġġmel il-qadi u, sa ma tiġi lura, jien insajjarlek f’it stuffat li tibda xxommu jfuħ malli tiftaħ il-bieb ta’ barra. O, kemm ikun sabiħ għalihom jum San Valentinu kieku!”

Issa kieku?

Kitba ta’ Carmen Dimech

U hemm ħafna iktar *pros* ukoll imma se jkolli nieqaf hawn għax anki l-*cons* qed iħabbtuli mal-bieb ta’ moħħi. L-ewwel żvantaġġ jibda hekk kif, fl-ewwel lejl, hu jghidilha li qed iħoss is-sħana u jitlobha tixgħel l-*air-conditioner*. U hi tkun pronta tghidli, “Mela x’naġġmel; dak iqabbadni wġiegh fil-għadam lili; aħjar nixgħelu l-fan.”

Jaqbeż hu u jghidilha, “Dak nieħdu riħ minnu daqs tazza ilma.” Jew meta jghidilha, “Marì, illejla fid-disgħa, hemm loġġba tajba bejn il-Juventus u l-Milan. Fakkarni għax ma rridx nitlifha!”

U hi tghidli, “U tghid mhux se noqgħod nara tnejn u għoxrin raġel bil-qalziet ta’ taħt jiġru wara biċċa ġilda u nitlef *Arani Issa*?”

Jew inkella jghidilha, “Xtrajt żewġ ħutiet sbieħ Marì; illum lilhom nieklu!”

U hi tghidli, “Jien il-ħut ma nsajrux għax dak initten id-dar kollha bir-riħa tiegħu!”

U, l-istess, hemm ħafna attar *cons* imma jaqbel li nieqaf hawn għax is-sens komun jghidli li allura mhux aħjar kulhadd merqtu u ftietu; kif kienet tghid ommi, Alla jaħfrilha? Imma, tant ħadt gost naqra dwar Tawxu Mawxu li ma stajtx ma ngħidx issa kieku dan il-fuljett tagħna l-anzjani jibda johroġ darba kull xahar u mhux trid toqgħod tistenna tliet xhur biex johroġ iehor? Imma, imbagħad, stħajilt lill-*editur* jghidli, “Issa kieku, mhux aħjar taqtagħha Sinjura Carmen Dimech minn *Haż Żebbuġ* u ma toqgħodx tivvinta iżjed? Mela ma tafx kemm jirrikjedi xogħol biex toħroġ fuljett bħal dan?” u jkolli nigdem ilsieni. Xi trid tagħmel? Heqq, ipprovajt jien, hux?



Beda b'mazz karti tal-loghob. Lanqas kellu għaxar snin. Tohodlu karta bl-addoċċ u, fi ftit sekondi, jgħidlek liema kienet. Tista' thawwad il-mazz, taqsmu, anki ttiġi mazz differenti minfloku jekk trid. Qatt ma kien ifalli!

Ma baqax tfal, il-passatemp kiber miegħu u, saħansitra, sar il-mestier tiegħu. Ha l-isem sempliċi ta' "l-Illużjonist". Il-karti tal-loghob sparixxew u, magħhom, gheb ukoll l-obelisk tal-Blata l-Bajda. Kien spettaklu li l-pajjiż qatt ma kien ra bħalu qabel. Bi preparazzjoni, ingħalqet it-triq li, mill-Ħamrun, twassal għall-Belt u l-folla ngabret ġmielha; minn tfal sa pensjonanti, nisa u rġiel. Ftit turisti żdiedu magħhom ukoll meta raw li qisu se jsejnh xi avveniment interessanti. L-obelisk tgħatta b'liżar enormi minn erba' persuni stazzjonati fuq *lifter* għoli għal tal-apposta. Liebes qmis sewda, mantell vjola skur u tomna hamra fuq rasu, hwejjeg li, iktar tard, saru sinonimi miegħu, l-Illużjonist għolla jdejh u niżżilhom b'kemm kellu saħħa. Mal-moviment, il-liżar iżżerżaq 'l isfel u l-obelisk, li min jaf kemm sewwieqa jghaddu minn hdejh kuljum mingħajr ma tant jagħtu kasu, ma deherx iktar. Is-sens ta' meravilja fost daww preżenti stajt tħossu b'idejk. L-assistenti tal-Illużjonist sa tajru żewġ *drones* sew sew mill-ispazju fejn, is-soltu, kien ikun hemm l-obelisk biex juru li ma kien baqa' xejn mill-monument Egizzjan. Ovvjament, dak kien għadu mhux kollox. Liżar ieħor twaddab minn fuq il-*lifter* u, sakemm dan sab ruħu mitluq mal-art, l-obelisk reġa' lura f'postu.

L-Illużjonist ma waqafx hemm. Waqt kunċert ta' Joseph Calleja fuq il-Fosos tal-Furjana, tar minn fuq l-udjenza minn naħa għall-oħra. Qata' x'se jkun id-distakk bejn iż-żewġ partiti l-kbar fl-elezzjoni ġenerali. Darba oħra, bdiet nieżla x-xita waqt spettaklu minn tiegħu fi Pjazza Teatru Rjal imma l-ebda qatra ilma ma misset lil daww li kienu fl-udjenza. U, nhar il-festa ta' San Gejtanu filgħodu fil-Ħamrun, hekk kif il-partitarji tat-tamal dahl u l-każin biex joħorġu l-elf bandiera hamra li kienu ppreparaw għall-marċ, sabu hom kollha blu.

Kien popolari immens u bosta kienu l-ammiraturi tiegħu. Imma, b'livell daqshekk għoli ta' celebrità, ma setax jonqos li jkun hemm ukoll il-kritiċi. Speċjalment wara li attenda tieg li, għalih, ma kienx mistieden u biddel erba' pakketti ilma f'inbid. L-Illużjonist ma tax kas ilsien in-nies u, ftit granet wara, mexa fuq il-baħar minn hdejn Tal-Veċċa sal-Gzejjer ta' San Pawl. U lanqas ma

L-Illużjonist

Storja ta' Jordy-Paul Gellel

waqaf hemm. Żar orfanatrofju miżgħud b'xi mitt tifel u tifla, qasam ċikkulata f'sitt ċangaturi, poġġiehom f'kaxxa żgħira u halla lit-tfal kollha jieħdu ċangaturi kemm riedu, waħda wara l-oħra u, għalkemm kulhadd kiel u xaba', iċ-ċikkulata ma riedet tispiċċa qatt!

"Dan min qed jahseb li hu?" staqsiet Mary wara li ġibdet nifs twil mis-sigarett. Ir-raġel tagħha tgħidx kemm kien joġġbodhom is-sigaretti imma hi ma kinitx toqgħod mingħajr ma tpejjep wiehed, speċjalment wara lejla appassjonanti mar-raġel t'oħtha. "Taf x'għara meta qalu li t-*Titanic* tant kien majestuż li l-anqas Alla ma seta' għalih hux? Għereq! U meta John Lennon ftaħar li l-*Beatles* kienu iktar popolari minn Kristu? Ma tantx għaddew snin sakemm xi hadd sparalu kiesaħ u biered. Jekk dan l-Illużjonist se joqgħod jitqazżeż, taparsi qed jagħmel il-mirakli bħal Kristu, se jispiċċa hażin! Issa tara!" Kliem Mary, mibzuqa iktar biex timpresjona lir-raġel t'oħtha, imxahxah fis-sodda maġenbha, milli għax kienet verament temmen fih, malajr hađu l-forma ta' profezija!

M'għaddewx hmistax. L-Illużjonist kien imsakkar f'kaxxa enormi tal-ħġieg, mimlija bl-ilma, marbut bil-ktajjen, f'nofs il-pjazza ta' Raħal Ġdid. Kellu jehles lilu nnifsu waqt li, fl-istess hin, ma setax jieħu n-nifs. Skont l-esperti li tkellmu qabel l-illużjoni biex idahhlu l-udjenza f'atmosfera ta' tensjoni u eċċitament, idealment, kellu jehles fi tliet minuti. Inkella, in-nuqqas ta' ossiġnu jaf ikun ta' ħsara irreparabbli fuq il-moħħ u l-ġisem tiegħu.

Kollox kien jidher sejjer tajjeb. Fl-ewwel żewġ minuti, l-Illużjonist irnexxielu jehles mill-ktajjen li kellu madwar idejh u anki minn daww ta' riġlu l-leminija. Imma tax-xellug ma seta' jehlisha b'xejn. It-tliet minuti għaddew u l-Illużjonist kien għadu fil-kaxxa taħt l-ilma. Tgħidx kemm beda jissara u daww fl-udjenza li kienu l-eqreb tiegħu bdew jallarmaw ruħhom. L-imġiba tal-Illużjonist dejjem kienet waħda kalma, f'kull illużjoni li kien jagħmel imma, did-darba, deher ċar li kien qed jippanikkja. Kif l-arloġ miss l-erba' minuti, l-assistenti tiegħu bdew iħabbtu mal-ħġieg oħxon b'kull biċċa għodda li kellhom għad-dispożizzjoni tagħhom. Ħames minuti u l-Illużjonist waqaf jiċċaqlaq. Mas-seba' minuta, il-ħġieg inkiser u l-ġisem tal-Illużjonist trembel 'il barra flimkien ma' dulluvju ilma. Il-voluntiera tal-Ambulanza ta' San Ġwann tawh kemm felhu fuq sidru u nefhulu f'ħalqu f'attentat iddisprat biex iqajmuh. Imma kien kollu għalxejn. L-Illużjonist halliena!

Il-funeral sar tlitt ijiem wara. Intgħażlet il-knisja ta' Kristu Re għax, kif kien mistenni, biex jagħtuh l-aħħar tislma, in-nies attendew bl-eluf. Nies jibku kien hemm bil-bosta imma xi bankijiet kienu mimlijin b'nies bħal Mary li, f'qalbha, bdiet tgħid, "Basta hafna magħija u għegubijiet, biex spiċċa go tebut ferm qabel iż-żmien u, sa sagħtejn ohra, ikun sitt piedi taħt l-art ukoll." Lir-raġel tagħha, bilqiegħda hdejha, ma qaltu xejn minn dan imma kellha seba' mitt sena biex filgħaxija terġa tiltaqa' mar-raġel t'oħtha u tirrakkuntalu kollox; waqt li tpejjep sigarett.

Iċ-ċelebrant għamel il-kelmtejn tas-soltu.

Beda jirrakkonta okkażjoni partikolari meta l-Illużjonist sparixxa minn qalb folla nies f'Bieb il-Belt u, sekonda wara, deher fuq il-plattin tal-Funtana tat-Tritoni. "Kien jgħolli jdejh 'il fuq," kien qed jgħid iċ-ċelebrant, "u, kif iniżżilhom 'l isfel b'saħħtu kollha, isseħħ l-illużjoni f'radda ta' salib!" Waqt l-ispejġa tiegħu, il-patri għamel l-istess moviment li tant kien magħruf għalih il-mejjet. F'daqqa waħda: bumm, bumm, bumm! Kien taħbit ġej minn naħa tat-tebut f'nofs il-knisja. Kulhadd issomma għax kien ċar li l-Illużjonist kien qed iħabbat b'kemm kellu saħħa mal-ghatu tat-tebut biex jifthulu!

APPELL

Nirringrazzjaw lil dawn is-Sinjuri li semghu l-appell tagħna u għogobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

Is-Sur Emidio u s-Sinjura Louise Bezzina (Msida) - €10.00
Is-Sinjura Pauline Caruana (Msida) - €5.00
Is-Sinjura Salvina Camiller (H'Attard) - €10.00
Is-Sur Anthony Griscti (San Gwann) - €10.00

L-Editur

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolazzjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha, (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fiżikament u mentalment.

Għaldaqstant napprezzaw hafna li tagħtuna donazzjoni biex inġibulkom messagġ promozzjonali f'din ir-rivista, biex dan l-iskop fejjiedi jkun jista' jitkompla.

Grazzi bil-quddiem

Bolero

(Fis-shana ta' Wied il-Għajn hdejn il-baħar)

Poeżija ta' Karmenu Mallia

Mort 'il bogħod infittex
Ilwien il-kliem
Li jiddu fi smewwiet
Li qatt ma jgħibu.
Chomsky gharaxni,
Qanqalni u feraħ miegħi.
Infethu mhuh
Demmgħu qlub
Bl-istess simetrija
'L hemm mill-ibħra
Li jgħallqu n-nazzjonijiet.
Ipprovajt nifhem u nħoss
U kliemhom ġbartu
Fi lsieni biżżejjed b'saħħtu.
Staqsu 'l missirijiet!
U 'l bogħod sar qarib
U dak u l-ieħor saru jien.
Hassejtni kollni ferħan niżfen bolero
Bejn il-poeti.



L-Interview

Storja ta' Joseph Muscat mill-Fgura

Dam granet qabel bagħat il-messaġġ; kien halla ftit żmien imma, imbagħad, fl-ewwel jum tal-ġimgħa ta' wara, bagħtu. Kien qara l-avviż f'gurnal ta' kuljum; it-tipi kienu grass, biex wiehed jarahom żgur. Kien jgħid hekk: *Meħtieġa haddiema mal-kumpanija Clearing and Forwarding. Salarju tajjeb, xahar leave, nofstanhari bejn l-1 t'Awwissu u l-15 ta' Settembru flimkien ma' xahar sick leave fis-sena. Min irid, jista' japplika permezz tal-posta elettronika u jibgħat CV. Kull applikazzjoni tiġi ikkunsidrata.* Tommy bagħat l-applikazzjoni tiegħu u bagħat ukoll xi kwalifikati u ċertifikati li juru li, fiż-żmien, kien jaħdem barra minn Malta.

Xi jiem wara, irċieva twegiba li kienet tgħid hekk: *Grazzi tal-applikazzjoni tiegħek. Inti mistieden tattendi għal interview nhar it-Tnejn, 6 ta' Mejju 2019 fid-09.00, fl-uffiċju tagħna, ix-Xatt tal-Belt. Inselli għalik, Doreen Fava, Segretarja, għaċ-Chairman, Clearing & Forwarding.*

It-Tnejn, 6 ta' Mejju wasal u Tommy sab ruħu quddiem it-tabella kkulurita ta' *Clearing & Forwarding*. Imnalla x-xita ma bdiexx niezla qabel wasal eżatt quddiem il-bieb, għax kien jixxarrab għasra. Il-ġurnata minn filgħodu turik għax, dakinhar, sebaħ jum bix-xita l-hin kollu thedded.

Tommy għamel il-kuraġġ. Imbotta l-bieb tal-ħgieg bejn żewġ kolonni, waħda fuq kull naħa, bit-truf tagħhom irrumblati bħal parċmina stil Ruman. Daħal ġewwa xi ftit anzjuż. Tfajla wara skrivanija, bit-telephone ma' widnejha, tbissmitlu.

"Miss Fava?"

"Yes?"

"Bgħattu għalija għall-interview!"

"Tommy Borg?" staqsietu waqt li ħarget minn wara l-iskrivanija.

"Iva" wegħibha.

Is-segretarja tektket bil-mod fuq bieb ta' uffiċju iehor, fethet u daħlet. Wara ftit sekondi, reġgħet ħarget mgħobbija b'zewġ files ħoxnin. "Is-Sur Pace dalwaqt ikun miegħek. Poġġi bilqiegħda! Issa jgħajjatlek." U, wara ftit, ċempel it-telephone, is-Segretarja wegħbitu imbagħad, waqt li poġġiet

ir-receiver f'postu, daret lejn Tommy u qaltlu, "Tista' tidhol!" Daħal, sellem, poġġa bilqiegħda u bdew ġejjin il-mistoqsijiet. "X'jismek? Fejn toqgħod? X'qed tagħmel bħalissa? Fejn kont taħdem qabel? Għandek esperjenza f'dan ix-xogħol? Taf issuq?" staqsa ċ-chairman minn wara l-iskrivanija.

U Tommy beda jferra' l-istorja ta' ħajtu. "Bejn it-30 ta' Mejju tal-1990 u l-aħħar ta' Settembru 1993, għamilt tliet snin u erba' xhur naħdem il-Libja. Kont insuq Toyota 400. Kont inġorr il-merkanzija minn Tripli sal-lukanda Jedhra; distanza ta' tmienja u sittin mil."

"Illahwa, x'int preċiż!" stagħgeb is-Sur Pace. "Kif jirnexxilek tiftakar dawn id-dettalji, wara dan iż-żmien kollu?"

"Niżzi ħajr 'il Alla, għandi memorja tajba Sur Pace," ftaħar Tommy.

"Tiswielek għal xogħol bħal dan," għamillu kuraġġ iċ-chairman li, wara li ta ħarsa ħafifa lejn l-applikazzjoni li kien bagħat Tommy, komplja jgħidlu: "Hawnhekk qed tgħid li inti kont issuq xi ajruplan żgħir ukoll. Għidli ftit, x'tip ta' ajruplan kont issuq?"

"F'Medina, ftit 'il bogħod mil-Lbiċ ta' Sirte, kont insuq De Havelland. Minn hemm, kont intir għal Saqra; xi erbghin mil fil-Lvant ta' Tripli."

Wara l-iskrivanija, is-Sur Pace pponta s-swaba' ta' jdejh it-tnejn forma ta' kampnar, tbissem u komplja jimbxu, "Għal li jista' jkun, ma tiftakarx in-numri li kien hemm fuq l-ajruplan, hux?"

"Niftakar sew! Kien ajruplan ta' lewn il-karkir; in-numri tiegħu kienu X-3120, u n-numru tal-magna kien LTC 48912," kien pront wiegħbu Tommy.

"Tiftakar xi numri ta' vetturi oħrajn li kont issuq?" Iċ-chairman kien kważi ċert li Tommy ma kienx se jwiegħbu tant li ssorprenda ruħu meta, mingħajr tlaqliq, qallu: "In-numru tad-Dodge kien FXD-5121. Imbagħad, wara sena, bdejt insuq Daf. In-numru tar-registrazzjoni tiegħu kien LVA-3812 filwaqt li n-numru tax-chassis kien LT.42902."

"Proset tassew," qallu ċ-chairman; "x'memorja għandek!"

Tommy lewa ħalqu fi tbissima ta' sodisfazzjon u, waqt li tektek sebgħu l-werrej ta' idu l-leminija ma' ngħasu, komplja jiftaħar: "Dak li jidhol fil-

gaġġa ta' moħħi ma jergax johroġ Sur Pace!"

"Fl-applikazzjoni tiegħek, qed tghid ukoll li kont taħdem id-dwana?"

"Iva, kont inġorr il-merkanzija minn post għall-iehor; drappijiet, injam, ħadid, siment; li jiġi, insomma."

"Apparti x-xogħol, għandek xi delizzju?" ried jaf iċ-chairman.

"Iva, mela! Meta jkolli xi naqra hin hieles, inqattgħu fil-ġardina. Għandi naqra ta' ġardina wara d-dar, għoxrin pied wiesgħa b'għoxrin pied tul. Dak l-uniku żvog li għandi! Parti minnha, huwa meħud minn *rock garden*; taf int, ċagħaq, ġebel, kaktus u sukkulenti oħrajn. Tistħajlek qiegħed fil-*wild west*. Parti oħra hija ddedikata għall-ħwawar, bħal, ngħidu aħna, ħabaq, naniegh, merqtux, origanu, tursin, karfus, fejjel u rand. Biżżejjed biex tagħmel borma stuffat jew xi fenkata tajba!" U hekk niżel is-separju tal-mistoqsijiet.

"Prosettasew," qallu s-Sur Pace; "Impressjonajtni! Issa nitkellem daqsxejn mal-*partners* tiegħi u ngħarrfuk xi nkunu ddeċidejna. Però, m'iniex nara problemi. Tajjeb hekk?" u ħadlu b'idejh qabel jinfirdu.

Tommy ċċassa jħares lejn ix-xita li kienet qed tfaqqa' bil-kattiv mal-ħġieġ tat-tieqa. Imbagħad ħares lejn umbrella, b'manku tal-ivorju, tistrieħ f'rokna. "Sur Pace, jimporta jekk nitlobbok pjaċir tislifni ftit l-umbrella?" staqsieh.

"Għaliex?" ried jaf is-Sur Pace. "Jaqqaw m'għandekx umbrella?"

"Dażgur li għandi," wiegħbu Tommy; "Għal waħda tnejn ukoll!"

"Mela x'gara?" reġa' iċ-chairman.

"Insejtha!" qallu Tommy xott xott. U halla lis-Sur Pace iħokk rasu.

Lir-raġel tiegħi

(għall anniversarju taż-żwieġ)

Poeżija ta' Julia Curmi Cassar mis-Siġġiewi

Raġel tiegħi, kemm inħobbok!
Dan żgur inti ma tafux.
Din l-imħabba ta' bejni u ta
Hi misteru; ma tifhmux!

Tinsiex, darba, jiena x'wegħdtek,
Meta konna fuq l-altar;
Nibqa' nħobbok dejjem iżjed
Għax tassew żmien il-fsied tar.

Inti s-sieheb tal-qalb tiegħi
U familja dejjem xtaqt.
Jien l-istess, min-naħa tiegħi,
Dmir imħabbti wkoll wettaqt.

Inti taf, O raġel tiegħi,
Piż familtna kemm hu tqil
'Mma, b'imħabba u bi bżulija
Dan l-impenn ma hux tfixkil.

Din il-ħolma ta' hajjitna
Ġiet imżejna wkoll bit-tfal.
Faraġ, hena ġabitilna
Li gawdejna għal snin twal.

Nibqa' nħobbok, għażiż tiegħi.
Taf li issa ġa nanniet.
Din surietna m'għadiex sbejha
'Mma mħabbtina le ċediet.



Iva, xjaħna, raġel twajjeb
U wasalna lejn it-tmiem.
Din saħħitna qiegħda tmajna,
L-arloġġ għaġġel wisq quddiem!

Kuraġġ naghmlu, mela, issa!
Il-Mulej lilna se jżur;
Il-Madonna tistenniena
U se nkunu l-Ġenna, żgur!



Ċikku

Kitba ta' Vincent Piccinino

Kien fih tip
Ċikku! Kien
johroġ b'kull
wahda! Ma nafx
minn fejn kien

jivvintahom! Is-sabiha hi li, filwaqt li kien jifqa' lil kulhadd bid-daħq, hu kien jibqa' serju. Li hu żgur hu li, ma' Ċikku, ma kont iddejjaq qalbek qatt. Kellu kelb. Taf x'semmieh? Wiċċ ta' kelb! Allura, meta dal-ħali kelb kien ifettillu jmur ixammem ma' saqajn xi hadd, Ċikku erħilu jghidlu, "Ejja 'l hawn, ja wiċċ ta' kelb!" U kulhadd mgħoxxi bid-daħq.

Darba, hu Ċetta, il-mara ta' Ċikku, rebah is-*Super Five*, meta kienet għolja u, għax ma jafx jiehu pjaċir waħdu, qabad u ta €500 kull wiehed lil ħutu u lit-tfal ta' ħutu kollha. Meta ġie għal Ċikku, biċ-ċajt, qallu, "Int il-problema Ċikk, għax int għandek ħamest itfal." Qabeż Ċikku u, shun shun, qallu, "Għandi ħamest itfal biss għax ma kontx naf li se tirbah is-*Super Five* għax kieku lanqas kont niċċaqlaq mill-kamra tas-sodda!"

Ma nafx kif ma kinitx tiehu għaliha Ċetta, daqskemm kien jghid xorti fuqha, fuq in-nisa u fuq iż-żwieġ! "Alla ħalaq id-dinja f'sitt ijiem u, fis-seba' jum, strah," kien iħobb jghid, "imbagħad ħalaq il-mara u, minn dakinhar 'l hawn, hadd ma strah iżjed!" U kulhadd mifqugh bid-daħq. "M'għandekx idea kemm tghid!" qalli darba, "Ma tiqafx teqred!"

"U hallina minnek Ċikk," għidtlu jien, li kont naf kemm kellu mara kwietta.

"Mhux 'hallina minnek'," ħatafni, "fis-sajf li għadda, ħadtha ġurnata l-Għadira u ħadet xemxata f'ilsienha!"

Imma, kieku kellna ngħidu s-sewwa u s-sewwa kollu, kieku konna ngħidu li Ċikku, lil Ċetta, kien jaduraha. Mhux billi kien iħobb jiċċajta fuq iż-żwieġ. Bhal ta' Charlie Clews u l-kunjata din. Impressjoni mod u r-realtà ħaġ'ohra. "Għada, jien u Ċetta, nagħlqu hamsa u erbghin sena miżżewġin," kien qed jghid darba.

"Tghid noqtlu fenek?" issuggeriet Ċetta.

"Dak x'jahti, miskin?" kien pront qallha Ċikku.

"Allura jekk int daqshekk kontra ż-żwieġ, għalfejn iżżewwiġ Ċikk?" staqsih xi hadd.

"Jien il-patri ngannani," wieġeb Ċikku serju, "għax dak qalli 'sa ma l-mewt tifrigna,' jien ħarist lejha, rajtha pallida pallida u m'għidtx li se ġġebbed daqshekk!" Fuq l-istess sugġett, darb'ohra qal, "Il-patri sgwidani għax dak qal

for better, for worse u jien għidt, *u iva, tmien snin jghaddu!*"

U ma' Ċikku, qatt ma stajt tkun ċert jekk hux qed ikellmek biċ-ċajt jew bis-serjetá. Injurant ma kienx u, aktarx iva milli le, kollox biċ-ċajt kien jiehu; iċ-ċajt biss kien jiehu bis-serjetá! Darba ltqajna l-Belt u morna nieħdu flixkun birra flimkien, il-*King's Own*. "Sibt fejn tipparkja?" staqsejtu.

"Il-Belt ma nidholx b'tieghi" weġibni. "Hawn ma ssib tipparkja mkien."

"Mela biex ġejt?" ergajt staqsejtu.

"Il-karozza ħallejtha l-Blata l-Bajda u ġejt bil-*Park and Drive!*" qalli.

Jien tbissimt, għal li jista' jkun, imma Ċikku baqa' serju. "Illum, il-Bambin bagħtek" għidtlu; għax ridtu jagħmilli biċċa xogħol.

"Kollox sew," qalli, "imma mhux għalissa; meta niġi lura mis-safar."

"Mela se ssiefer Ċikk?" għidtlu jien.

"Sejrin għaxart ijiem *tour* tal-Iskandinavja," qalli.

"Fuq liema bażi qegħdin," staqsejtu, "*half-board?*"

"Le," qalli, "*bread and breakfast!*"

Kien fih tip Ċikku! Lanqas irrid nemmen li ilu tmintax-il sena mejjet. Ftit ilu, mort fuq il-qabar tiegħu. Ċikku ma kienx jibza' mill-mewt. Niftakar li spiss kont nisimgħu jghid li l-mewt, kerha għal min jibqa' haj, mhux għal min imut! U, jekk toqghod taħseb f'it, tirrealizza li sewwa kien jghid.

Kienet thobbu Ċetta lil Ċikku! Mhux talli ma kinitx tiehu għaliha, talli kienet l-aktar waħda li tidhaq bil-qalb kull darba li Ċikku kien johroġ b'xi waħda minn dawn. "Nghidilha x'ngħidilha, kollox biċ-ċajt tiehu!" kien qalli Ċikku darba. "Ilbiraħtlula, kienet xi daqsxejn ma tiflaħx u, filgħaxija, inżilt s'għand Nenu niehu flixkun birra u, kien hemm loġħba *football*, noqgħod nara biċċa hemm. Qabel ħriġt, għidtilha, 'Jekk thossok se tmut, itfi l-linja, biex ma nahlux!' Qabdet tidhaq! Għidtilha, 'Qed tidhaq għax ma rajtx il-kont tad-dawl!' Qaltli, 'U mur, ja miġnun!' U komplet tidhaq."

Veru kienet thobbu Ċetta lil Ċikku! Mhux l-ewwel darba li kienet tghid li, jekk imut hu, tmut warajh. U, balleċ, hekk kien! Ilbieraħ ħaduha!

Is-Sigra tat-Tuffieħ u l-Blanzun tal-Ward

Addattament ta' Marion Higgins Debono

Sigra tat-tuffieħ u blanzun tal-ward kienu mhawlin hdejn xulxin fi ġnien. Meta qorob is-sajf, il-blanzun tal-ward beda jiftaħar kemm il-ward tiegħu huwa sabiħ billi qal, "Jien nagħti ferm aktar gost u dan juri biċ-ċar li jiena wisq aktar importanti minn haddieħor."



"Habib tiegħi," wieġbet is-sigra tat-tuffieħ, "is-sbuħija waħedha ma tfisser xejn!"

"X'jiġifieri? Xi trid tghid biha din?" staqsa l-blanzun. Imma t-tuffieħa baqgħet siekta.

Waslet il-ħarifa u t-tuffieħ kiber ġmielu. Għadd ta' tfal kienu mixjin fit-triq qrib dan il-ġnien. Daħlu fih u tifel minnhom fettillu jitfa' ġebba lejn

is-sigra tat-tuffieħ. Xi friegħi minnha ċċaqalqu u waqqgħu t-tuffieħ il-misjur mal-art. It-tfal dlonk ġabru dak il-frott sabiħ u qabdu herġin 'il barra.

Waħda tifla lemħet il-blanzun tal-ward. Resqet lejha biex taqta' warda imma xewka niggżitilha s u b g h a j h a .



Qabżet is-sigra tat-tuffieħ u qalet, "Issa qed tifhem? Meta xi hadd jixtieq fjura minn tiegħek, inti tniggizhom; avolja tghidx kemm ifaħħruk. Jien nagħti l-frott tiegħi anki lil min igarali l-gebel!"

Din in-naqra ta' storja fiha tagħlim tassew ħelu. L-ewwel nett, tantx tiftaħarb'rixek; it-tifhirtiegħek innifsek mhuwa l-ebda rakkomandazzjoni. It-tieni, kif għallimna Sidna Ġesù Kristu stess, aghmel il-ġid lil dawk li jagħmlulek id-deni!

Pandemija, Melankonija u Ewforija

Jordy-Paul Gellel - 5 ta' Mejju 2020

Thajjart inħarbex dil-poeżija
Biex forsi ntaffi l-monotonija.
Imma l-problema il-waħdanija;
Ma nafx inqabel. Ajma, x'misthija!

Qbadt dizzjunarju b'lingwa Maltija
Għammixt għajnejja għax, *mamma mia*,
Paġni fih hafna; madwar tmien mija
'Mma xejn ma jaqbel, Ġiezu Marija!


Ħbatt se niddispra, qalbi mifnija.
"Imm' għax għalija din it-tbatija?
Għaliex mistura din il-maġija
Ta' rima mbewsa? O, xi sbuħija!"

Fittixt l-għajnuna; ċempilt lil hija,
Ċempilt liz-zija, lin-neputija.
Kemm qegħdin tajjeb! Bdew jidhqu bija!
Qtajtilhom niġri għax ħadt għalija.

Fittixt naqr' arja fil-gallarija
Għax għamlet bija l-epidemija.
Għajnejja waqqgħu fuq il-lumija
Li għandi mhawla f'nofs il-ħamrija.

Naf x'għandi nagħmel! O, x'allegrija!
Ħadt nifs 'il ġewwa, nifs t'enerġija.
Rajt xaqq ta' tama; rajt raġġ ta' dija
Illi ċċarġjawli il-batterija.

"Hallik mill-qahbeċ ta' poeżija;
Hallik mir-rima u mill-fantasija."
U, biex inneħhi l-melankonija,
Ħmejt kejk tal-lumi; u dik tjubija!



TISLIBA

Nru.99

Minn Albert Howard Madiona

Mimdudin:

1.x-xemx taħarqu u x-xita tmissu! (6)
5. Id-.... jitwieled miegħek (6)
10. Telaq (3)
12. Rappreżentant (5)
14. Aktar ġamm (5)
15. jgħakkes lix-xjuħ u liż-żgħar (4)
16. Salvu Naudi (2)
17. Fetha fil-ħajt (5)
19. Likwidu li jintuża għal kitba/stampar (5)
22. Appetażer (8)
24. Għaodda li kienet tintuża biex titqaxxar il-lehja (3)
25. Drapp minsuġ (6)
28. Karozza kif isejhula t-tfal żgħar (5)
31. Żgur mhux rebħa (5)
33. Ġaħan kien imsemmi għalihom (7)
35. Għafas il-grillu u ... (5)
37. Biċċa arma ma toqtolx! (2)
38. Ġanga bl-irħam (6)
39. Skorċa fil-wiċċ tal-ħalib mgholli (5)

Weqfin:

2. Xitla bi fjuri jfuħu ta' bosta lwien (5)
3. Naqset il-fekruna jew xita qliel jew riħ fortuna (4)
4. Il-belt kapitali ta' dan il-pajjiż ex Russu Hijakiev (7)
6. Mwaqqaf; Arbulat (5)
7. Ħadem minn taħt biex iġelled (6)
8. Ħuta magħrufa għal-logħob fiċ-ċirku (6)
9. Kunjom li taħseb li wasal fl-aħħar?! (6)
11. Dan issibu fil-karti tal-logħob (3)
13. Tqarreb (7)
18. Tefgħa tas-sieq (4)
20. Nikkarezza (7)
21. Flixkun: Reċipjent żgħir għal xi likwidu (3)
23. Għasfur li kapaċi jirrepeti kliem meta jidraħ (9)
26. Damdam: jgħid fuq l-istess haġa (6)
27. Kuntrarju (6)
29. Qafla f'għassa (6)
30. Barra mit-ton (6)
32. Ngwala; Ngieb (3)
34. Imħejji; Puntwali (5)
36. Metall jagħti fl-aħmar (3)

Premju: It-tislibiet tajbin li nircievu bil-posta, sal-ewwel xahar minn meta johroġ il-fuljett, jittellgħu bil-polza biex jingħata premju ta' €10.

Il-Premju għat-tisliba numru 98 intrebhet mis-Sinjura Mary Galea – B'Kara **Prosit!**

Soluzzjoni tat-tisliba tal-ħarġa numru 98

Mimdudin: 1 Naxxar , 5 ġrajja, 10 mod, 12 aħlef, 14 xadin, 15 dura, 16 ti, 17 horra, 19 uqija, 22 dittatur, 24 mur, 25 immira, 28 xmara, 31 ċella, 33 saturnu, 35 tuttu, 37 oż, 38 attent u 39 dulur.

Weqfin: 2 aħdar, 3 xemx, 4 raddied, 6 Ralph, 7 adurat, 8 pendlu, 9 Sannat, 11 oat, 13 fortuna, 18 rari, 20 immultat, 21 jum, 23 axxetiżmu, 26 aċiduż, 27 bastun, 29 avukat, 30 iċċara, 32 abt, 34 renju u 36 tot.



BONNICI'S PRESS Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 99870603
E-mail: emibonnici@gmail.com

Emi Bingo Sheets

Tel: 2122 8138 Mob: 9987 0603





L-Anzjani fil-Bibbja

**Kitba ta' Anthony Mule' Stagno
President tal-Kunsill Nazzjonali tal-Anzjani**

David

David huwa dak li, meta kien għadu tifel, kien qatel lill-ġgant Gulija. Sar sultan wara Sawl u baqa' jsaltan sakemm miet. Ma nafux kemm kellu żmien meta miet imma, kif tirrakkonta l-Bibbja, nafu li, meta kien diġà xjiegħ hafna, kellu xi problemi dwar min kien ser jilhaq warajh. Huwa kien qal lil martu, Batseba, li s-suċċessur tiegħu għandu jkun binha, Salamun, imma ibnu l-ieħor, Adonija, ippretenda li jkun hu s-suċċessur. Dan għabar madwaru għadd ta' segwaċi, inkluż lill-qassis Abjatar. Imma kien hemm oħrajn li ma segwewh, fosthom il-qassis Sadok u l-profeta Natan. Anzi Natan, li kien jaf David lil min ried sultan

warajh, ftiehem ma' Batseba biex jgħarrfu lil David dwar dak li kien qed isehh.

Adonija għamel festa kbira u stieden lis-segwaċi tiegħu; lill-qassisin kollha minbarra lil Natan, u lil hutu kollha, minbarra lil Salamun. Iddikjara ruħu sultan u bdiet il-festa. Imma Batseba daħlet quddiem David u fakkritu fil-ħalfa li kien għamel li Salamun ikun sultan warajh u qaltu x'kien qed jagħmel Adonija. Bilkemm laqget harġet minn hdejn żewġha li ma daħalx Natan u kkonfermalu dak li kienet għadha kemm qaltu Batseba. Anzi, zied jgħidli li xi wħud kienu diġà qed iqisu lil Adonija bħala sultan. David sejjaħ lil Batseba u lil Sadok, reġa' tenna l-ħalfa li s-suċċessur tiegħu għandu jkun Salamun u ordna lil Sadok u lil Natan biex jieħdu lil Salamun f'Għan, hemmhekk jidilkul u jiddikjarawh sultan u, wara, iġibuh biex joqgħod fuq it-tron.

Meta dilku lil Salamun sultan, daqqew it-trombi u l-poplu beda jfahhar lis-sultan il-ġdid. Adonija, li kien għadu kif spiċċa l-ikla tal-festa li għamel mas-segwaċi tiegħu, sema' d-daqq tat-trombi u l-aġha tan-nies u staqsa x'kien ġara. Wasal il-qassis Ġonatan, bin Abjatar, u qalilhom li s-Sultan David kien ħatar lil ibnu Salamun bħala s-sultan il-ġdid. Adonija ddispra u mar jiggranfa mal-altar biex huħ Salamun ma joqtlux. Meta Salamun sema' b'dan, huwa baġhat għalih u ħaliflu li ma kienx ser joqtlu.

Wara dan l-avveniment, insibu li David ta xi pariri lil Salamun dwar kif għandu jmexxi s-saltna tiegħu u David miet.

Salamun

Salamun huwa dak li, meta Alla staqsieh xi jrid, wiegħbu li ried l-għerf biex imexxi l-poplu u Alla tant għoġbitu din it-talba li qallu li ser jagħtih mhux biss dak li talab imma hafna aktar, inkluż ġid bla qies. Salamun huwa wkoll dak tal-famuża storja tat-tarbija u ż-żewġ nisa it-tnejn jgħidu li hija tagħhom. Fi ftit kliem, huwa dak li nkunu qed nirreferu għalih meta ngħidu 'għaref daqs Salamun'. Insibu wkoll li slaten minn artijiet oħra mbiegħda kienu jżuruh biex isolvilhom il-problemi li kien ikollhom jew biex iġarrbuh b'xi mistoqsija antipatika. L-aktar famuża fost dawn kienet is-Sultana ta' Saba li kienet marret għandu b'ħafna rigali u b'salt mistoqsijiet strambi biex tara kif kien ser iwegibhom.

Imma, minkejja għerfu kollu, fi xjuhitu, dan is-sultan għaref ukoll għaxxaqha; kif ngħidu aħna l-Maltin. Kellu difett wieħed li jidher li, aktar ma xjaħ, aktar ikkakkma fih Kien iħobb hafna n-nisa! Infatti, insibu li Salamun kellu seba' mitt mara, flimkien ma' tliet mitt konkubini. Sa hawn xejn stramb għax, dak iż-żmien, dan kien permess.

Imma Salamun kien iżżewweġ hafna prinċipessi minn artijiet pagani, inkluż minn dawk li Alla kien wissa lill-Iżraeliti biex ma jiżżewġux magħhom. Imma, anki sa hawn, jidher li donnu li Alla għalaq għajnejh; min jaf, forsi għax Salamun dan għamlu biex isahħaħ is-saltna tiegħu. Imma, fi xjuhitu, Salamun beda jisma' minn dawn in-nisa u jibnilhom tempji għall-allat tagħhom. Alla widdbu għal darba darbtejn imma Salamun webbes rasu u, saħansitra, beda jqim lil xi allat minn tan-nisa tiegħu ukoll. Kien minħabba f'hekk li Salamun qajjem il-korla t'Alla li qallu li, talli kien għamel dan, huwa kien ser jaqsamlu s-saltna. Imma, b'rispett lejn missieru, ir-Re David, huwa kien ser jagħmel dan wara l-mewt ta' Salamun u, minħabba l-istess rispet, huwa kien se jħalli tribù wieħed f'idejn ibnu li jsaltan warajh. U hekk ġara għax, wara li miet Salamun, lahaq sultan warajh ibnu Rehobogħam. Imma ma damitx ma nqalgħet rewwixta kontra tiegħu u hallewlu biss it-tribù ta' Ġuda biex isaltan fuqu.





Servizzi għall-Anzjani

Ħarsa ġenerali

Id-Direttorat għal Anzjanità Attiva u Kura fil-Komunità jipprovdi numru ta' servizzi. Formola ta' applikazzjoni tinkorpora s-servizzi magħguri offruti mid-direttorat.

Dawn jinkludu:

- Active Ageing Centres
- Home Help Service
- Respite at Home
- Respite
- Handyman Service
- Telecare+
- Telephone Rent Rebate
- Meals on Wheels
- Continence Service
- Domiciliary Nursing
- Domiciliary Caring
- Carer at Home Scheme
- Dementia Activity Centre
- Social Work
- Night Shelter
- Dħul f'Dar tal-Anzjani
- Konsulent tal-Ġerjatrija fil-Komunità
- Servizz ta' Podjatrija
- Servizz ta' Fiżjoterapija
- Servizz ta' Occupational Therapy



X'se tingħata

Jiddependi mis-servizzi magħżula. L-applikant jirċievi konferma tas-sottomissjoni tiegħu u l-applikazzjoni tiġi pproċessata.

Eligibbiltà

L-eligibbiltà tiddependi mis-servizzi magħżula. Normalment il-persuni eligibbli huma persuni anzjani u persuni li għandhom bżonn għajnuna domiciljari jew isofru minn dimenzja.

Kif tapplika

Imla l-formola onlajn u ibgħatha.

Din għandha tiġi sottomessa flimkien ma rapport mediku u dikjarazzjoni ffirmata.

Biex takwista l-formoli tistà tidhol fuq aacc@gov.mt jew fuq il *website* www.activeaging.gov.mt
Għall aktar tagħrif tistà ċċempell ukoll fuq *Freephone* 153 jew 2278 8800

